

Cotha tal Moghdija taz-Zmien

Nru. 103

MIN CHIEN AHMED

GRAJJA GHAUDXIJA

TA

IS-SUDDIACNU GIUS: FARRUGIA

JIMBIEH TLET SOLDI

M A L T A

Stamperia tal MALTA, 16, Str. Zecca, il Belt.

1910.

AC
95
.M35
M6

Proprietà Letteraria

ta'

ALF. M. GALEA.

L'IT-TUAJJEB

MEXXEJ

LI JIMXI, JIG'RI, ITIR MINGHAJR URAJH MA IHARES

LIL GHAREF DAHCANI

LI IGHALLIMNA LI COLLOX IGHADDI

BARRA ALLA U IR-RUH

LIL HABIB TAL KALB

LI JIDHAC B'ID-DUEJJAK U IFARRAG'

BIL HSIEB "LI COLLOX IGHADDI U IMUR".

L'IZ-ZMIEN

DAN IL CTIEB MINNI MAHDUM BIH

GHALL MOGHDIJA TIEGHU

B'TIFCHIRA TA MISSERIJETNA LI GHADDEU

JECC JOGHG'BU


JILKA.

SUDD. G. FARRUGIA.

*Fuk Għaudex, barra minn dan, għandna sa issa
daun il Cotba :*

- Nru. 65. Bint il Hâchem** (*ta Mons. L. Can. Vella*)
,, **69. Nicol Ghabdul** (*ta Mons. L. Can. Vella*)
,, **70. Nicol Ghabdul—It-Tieni Taksima.**
,, **74. Maria Platamun** (*Ch. G. Farrugia Gioioso*)
-

*Għaudex, daun il "Cotba tal Mogħdija taż-Żmien",
jimbiegħu fil Curia tal Iskof.*



I.

Zeug't ihbieb.

Cmieni, f'għodua ta 's-sèna 1544, tnejn minn nies, uara li daru il plajja ta Għaudex, chienu tilgħin minn naħa ta 'd-Duejra, iħarsu coltant u tant lejn xefak il baħar b'ħarsa ta biża u suied il kalb. Il ħsieb li chien jifnihom dac il ħin, ħsieb tasseu li iddejjak, chien jidher ċar minn dauc id-dakkjiet ta għajjn ħusbiena ; u it-tkankil li chienu iħossu, chien biżżejjed biex jixhed x'chien għaddej minn għala moħħhom.

Daun it-tnejn, uara li mxeu biċċa seuua m'it-triek mingħajr ma kalu chelma, Xmuni, uieħed minnhom, li moħħu dejjem iħabbat fuk l'għedeuua, dar lejn sieħbu xejn ankas minnu mchebbes bl'imħabba għall art tuelidu, u :

“ Uenz,” kallu, uara tnehida maħruġa minn kiegħ kalbu, “ Uenz, jeħtigilna li aħna nispiċċauha darba għall dejjem ma daun il mishuta Toroc. M'in jissaporti f'dan it-taktik ta kalb iżjed ? Malta u it-Turchija, ma jistgħux jokogħdu flimchien, ġaladarba ma jistgħux jiftiehm, u għalhecc, jeu il Malti jeu it-Torc għandu bil fors jigi mekrud għall collox. Lilna, Uenz, tigina chif tigina, dejjem seuua u dejjem minn fuk, għaliex jecc nirbħu, neunu irbaħna l'iebar għadu tagħna u

tal Europa collha ; u jecce dan jigrì lil gzejjer tagħna, jakilgħu l'isbaħ tiffir u jibkgħu jissemmu mill ġnus collha għall hila tagħhom ; jecce nibkgħu tellefin, ncunu mitna għall pajjiżna uakt illi ncunu martri ta 'r-Religion nisranija ; u x'hemm isbaħ minn dan li uieħed imut martri ta Cristu Sîdna u ta pajjiżu ? Oh, għax ma chien jasal dan il jum ! ”

“ Tixtiek tmut martri ? ” kallu l'ieħor.

“ U chemm ! Alla biss jâf hix kauwija fija din ix-xeuka ! Nixtiek inċarċar demmi sal inkas kàtra, basta ma narax l'għedeuua tagħna u ta Gezù jaħemu daun il gzejjer.”

“ Sabieħa hi xeuktec u ta mîn igħir għall imħabba li għandec għall Gezù u għall Għaudex ; imma, taħseb int li sa iseħħ ? ”

“ Isseħħ naħseb u ma iddumx.”

“ U tgħid !... Dan minn fejn tafu ? ”

“ Minn fejn nafu ? Jakau int ma tarax chemm ta sicuit kegħdin jiersku l'haun ! Ma tarax il ħruxija li biha ħaduha magħna ! Taħseb jeuuilla li sa iħalluna bi cuietna ? ”

“ Oh, le, din katt ma daħħaltha f'moħħi ; uisk nibza, li għâd nispiċċauha ħâzin magħhom. Izda, għall fejn naktgħu jiesna ? Fejn aħna ma naslux b'ħiltna, hemm l'għajjnuna tal Madonna.”

“ Ah, mela gejj miegħi li bi cuietna ma iħalluniex ; anzi, bħalma tara inti, ninsabu dejjem maħcumin mill biża għax nistenneuhom ta sicuit jinzlu fukna u jagħmlulna xi uaħda minn tagħhom. Izda, Uenz, x'għandec, ked narac tirtogħod minn fuk s'isfel u sfart bħal lelluxa għall daun l'aħħar cliem tiegħi ; xi ġralec ? ”

“ Xejn, xejn. Illum ma tantx nħossni fiha.”

Billi Xmuni ma chienx ta sebgħu f'ħalku, ntebaħ minnufih għaliex din il bidla collha f'Uenzu, għalhecc malajr rēga kabad igħid :

“ Il-jiesna ma naktgħuh katt, Uenz, għax bħalma għidtlec ftit ilu, il meut għalina tcun ħajja.”

“ Iva, imma, għalina rgjel biss!” uiegbu b'leħen micsur Uenzu.

“ Għala ? ” ħatfu l'ieħor.

“ Ngħadrec ; ħabib, int għadec ma tafx x'jigifieri mart u ulied. Imsejcnin in-nisa tagħna u uliedna jec nitilfu aħna! Daun sgur itemmu ħajjithom fil jasar ta dauc il chiefra, u fost l'icbar tbatija u tigrib.”

“ Imutu martri ucoll... icollhom l'isbaħ xorti.”

“ Martri, martri... Imma, mġn jġf x'għġd igħaddi minn għalihom? Dauc m'ħumiex bħalna ma nibzghu minn xejn! Huma minnhom nfushom bezziegħa; ma jafux dejjem chif iħġrsu tajjed ir-ruieħhom mill killa ta mġn icun jaħkarhom. Oh, li chiecu katt ma jasal dan il jum!” spieċa b'id-dmugh f'għainejh.

“ Mela, jec jġu dauc il miħħuta, tibka ma tissarax biex neħilsu minnhom ? ”

“ Nissara, iva, bħalma issarajt dejjem f'coll takbida li chelna magħhom. Dac chien zmien għalija! Cont għġdni għažeb bħalec, l'ebda ħsieb ta xejn, moħħi biss iħabbat fuk it-Toroc. Ma contx nara is-siegħa li jġu u li neħodha magħhom nvenven ix-xabla f'nofs-hom. Illum, imma, għalchemm għġdni li cont, b'dic l'imħabba għall pajjizi bħal kabel, nħossni nitriegħed x'ħin niftacar fil migja tagħhom ; illum, ħabib, uaħdi m'inħiex, għandi it-tfixchil ta ħsieb ħadd-ieħor ! ”

“ U fukiex tħabbat moħħoc għall martec u ibnec ? ”

“ Uisk nibża li jieħduhomli lsiera. ”

“ Mela, chemm ktajt kalbec li ser nitilfu ? ”

“ Le, m’hux ktajt kalbi; izda, nista nobsor x’nistgħu nagħmlu aħna kuddiem cotra bħal dic li semmieli Paulu ta Għajjn Għabdul. Dan kalli ftit granet ilu li actarx Barbarossa, Sinan, Dragut u oħrajn, jiftieħmu bejniethom u jaħbtu għalina. Għidli int issa ftit, hejj, chif irridu neħduha magħhom għalchemm ta ħıla u għakal cbir, dauc il ħafna ilpup imgeuħa għall isem nisrani u malti ? Għidli x’nagħmlu aħna l’erba’ minn nies ma còtra bħal dic ? ”

“ M’hux dejjem, ” ħasdu l’ieħor, “ m’hux dejjem il còtra tagħleb il bocra, minn xi dakkjiet l’għakal jirbaħ il kauua ; u għalhecc, għalchemm aħna ftit u ftit uisk għall mal għedeuua tagħna, izda ħıla u għakal għandna biżżejjed, għax mìn kiegħed imexxina hu għaref u jáf seuua għalfejn u għal mìn nitħábtu u ncarcru demmna. U mbagħd, jecc fl’aħħar mill aħħar għandec xi biża li ser immorru minn taħt u jieħdulec lsiera lil martec u l’ibnec, tista tkegħedhom bla telf ta źmien xejn x’imchien tajjeb fejn ħadd ma jista għalihom ! ”

“ U fejn tridni immur bihom int, u ma isibuhom ? ”
staksa bil ħerka tal euuel.

“ Għandna tant fejn tista tkegħedhom... ”

“ U intant fejn ? ”

“ Tista iggibhom u taħbihom haun... f’daun l’għerjien ta kuddiemna. ”

Haun Xmuni ħares lejn dac il blát għoli li hemm jinsáb u urieh l’għerjien li chien isemmilu.

Daun l’għerjien, illum imsejjħin il “ Mistoħbija ta’t-Toroc, ” jinsabu f’Uied il Cbir u f’Uied Ħorof, uisk

tajjba biex jinħbeu fihom, għaliex billi fil għoli mill art u jidħlu il geuua, katt ma chien jaħbat f'moħħ it-Toroc, bħalma illum ma tantx jaħbat f'mîn jarahom, li fihom jinħbeu in-nies.

Uenzu, mela, chif samagħ cliem Xmuni, uieġbu :

“ M'hux lachemm iggibhom haun mill Castell uakt li ħaddieħor icun jissielet mal għedeuua ! ”

L'imsejchen ħass ruħu bejn in-nâr u l'ilma. Ried il kalbieni li jiggarrab għall pajjiżu u ried chiecu ucoll jieħles ħajjiet martu u ibnu.

Ix-xemx chienet tielgħa ġmielha tferrex id-dija tagħha fuk l'art collha, u frattant Xmuni u Uenzu chieniu għadhom chemm ħalleu urajhom Għajn Għabdul u sejjrin jicsru il-liuja tal għolja ta Għar-Ilma, x'hin Xmuni lemaħ il Castell, u itîr bil ferħ, kabad igħid :

“ Oh, xi ġmiel ta Castell ! X'kauua ta suar ! Cont chiecu ngħid li ebda għadu ma għandu il ħila iuakka dauc il ħitan li chieniu mraumin chif imiss ! ”

Uenzu ma uiegebx għall daun il cliem ta sieħbu ; dar lejħ, u :

“ Nħaffu, ” kallu, “ għax il ħîn dieħel. ”

Xprunau iż-żuimel, u f'kasir żmien uaslu il Castell.

II.

Xmuni u Uenzu.

Il Cavaljeri ta San Ġuann, chieniu ilhom mal erbat tax il sèna isaltnu fuk il gzejjer tagħna, u Malta u Għaudex bdeu gejjin il kuddiem ġmielhom. Nfethu xogħlijiet godda u l'għażżjen tajjar iċ-clampu; il kauua żdiedet u l'ħila chibret ; il ġiri ta 'x-xuieni iggedded

u in-nies tħarrget fuk il baħar. Għalhecc, cummeré, gíd u għana addoċċ, għax issa il Maltin u l'Għadxin sabu ruieħhom taħt Gvern li jiflaħ fuk l'art u 'l baħar, li hu mkabbad ma colħadd u li għandu x'jaksam ma id-dinja collha ; reggħu stembħu dauc il Fenici ta 1400 sèna kàbel Cristu. Nisel ta daun li chien mill akua ta zmienhom, taħt il ħacma tal Cavaljeri reggħet dehret fihom dic ir-rimja li uirtu minnhom. Għalhecc erħilhom iħejju għien u xuieni, ibahħru ma 'x-xtút collha u icarcru l'haun kmuħ u imbejjjet, bastimenti u ilsiera. Chien fihom tasseu għaxka !

Xmuni, dac il ġuvni fizzjal li rajnih tiela m'id-Duejra ma ħabibu Uenzu, fizzjal bħalu, chien għadu ta ftit snin meta giè l'Ordni f'daun il gzejjer.

Missieru, għalchemm ibnu għadu tarbija, għaraf x'jista għad jisuielu l'Għaudex iċ-ċhejchen Xmuni tiegħu u għalhecc mal ħalib t'ommu ried ireddgħu ħalib ieħor, jigifieri l'imħabba lejn pajjizu. Din l'imħabba mrobbiha f'kalb li innissla minn misserijiet li ħalleu ħajjithom għall gżira tagħhom, malajr urjet li giet mitfugħa f'art tajjba li iżzomm fiha dejjem ħajj dac li fiha inżàra, u missieru chif rà li dac li zàra nibet seuua u rabba ix-xniexel, bagħat l'iz-żgħir Xmuni għand uieħed ħabib tiegħu f'Malta biex igħallmu is-sengħa tal Milizzja.

Xmuni li sa mill euuel ħass ruħu miġbud għall dan il-lant, f'kasir zmien kàbad dac collu li chien għallmu il ħabib ta missieru, u tant, uara xi snin, chien sār jinkàla f'it-taħriġ tal armi, li ġurnata uahda, uakt li għand is-surmast tiegħu chien hemm il Cavaljer Ġanni La Vallette, ħabib ta missieru għall aħħar, u għamillu xi mistoksijiet fuk chif għandu igib ruħu f'din u f'dio

il biċċa u Xmuni uieġbu hecc tajjeb li stħajjlu chien flu imdorri jissara minn żmien tuil, kallu :

“ Li chiecu is-soldati ta riġment għalchemm ċchejchen icollhom il ħila, il għakal, id-dehen li għandec inti, chiecu żgur li ebda għàdu, għalchemm akua minnu, ma icollu il ħila li jirbaħhom. Int lil Għaudex għàd tisuielu.”

M’hemmx għalfejn, mela, li nokogħdu ngħidu iżjed fuk Xmuni, la darba La Vallette (dac li ismu jibka għall dejjem jissemma mill Maltin b’kima u ferħ cbir) kâl minnu fi ftit cliem dac collu li sata’ igħid.

Xmuni, dment li chien Malta, tgħallem ucoll minn fomm La Vallette, il-lsien għarbi, u ’l franciż u ’t-taljan, għax dan il Cavaljer, li chien sâr iħobbu daks daul għainejh, u li chien jithaddet b’daun l’ilsna bħalchiecu ta pajjiżu, ried igħallimhomlu għall gībda li chellu lejh.

Chien armajn għaddeu xahrejn minn die l’aħħar lākgha tal Cavaljer La Vallette lil Xmuni, meta għodua uaħda, mingħajr hadd ma chien jistennih, dan il Cavaljer jidħol fejn Xmuni, u collu ferħan bèda igħidlu :

“ Tixtiċk xejn tmur Għaudex ? ”

“ Jakau ? ”

“ Trid tigi miegħi ? ”

“ Jien ?...”

“ Int, iva, kiegħed ngħidlec.”

“ Nigi, mela. Meta tmur ? ”

“ Għàda ! ”

“ Għàda ? !...”

“ Mniex kiegħed tiddejċak ? ” staksih La Vallette x’hin rah sejjer jithauuad.

“Ma tafx, int? Sejjer nitlak hecc mingħajr ebda...”

“Ah! fhimtec, fhimtec; collox seuua. Imma, dac xogħol ta siegħa. Ibka sejjer għand Fra Piet Oliveras (hecc chien jismu is-surmast tiegħu) din is-siegħa u mbagħd għand il Gran Mastru, għax gà jâf bîc!”

“Jâf bija?... Chif jâf bija?”

“Ha, akra.”

Haun neuuillu carta; Xmuni tafa' għainejh fukha, u collu mistagħgeb kâl:

“Jiena fizzjal!... Jiena fizzjal!... Mîn jâf chemm...”

“Hallic minn dan issa, aħseb ħalli tmur tizzihajr u takdi xi ziajjar. Għâda, mbagħd, mîn jibka ħajj, nitilku lejn Għaudex.”

L'għâda, mela, chif chienu miftehmin, telkulha lejn Għaudex. Hemm, ix-xatt, sabuhom jistenneuhom, mis-sier Xmuni u Uenzu ħâtnu.

S'issa Xmuni ftit jeu xejn chien jafu lil dan Uenzu; iżda, chif rà dic l'imgieba tiegħu, dic il ħerka li biha lakgħu u feraħ bih, ngibed lejħ u għannku miegħu bħallichiecu chienu ħbieb mill akua. Li tnejn chif rau il xulxin, donnha ħaġa tal għageb, ħasseuhom jin-ħasdu u mingħajr ma jafu l'għala, bħalchiecu klubhom tbeusu u saru ħaġa uaħda. Il gibda, mbagħd, ta Xmuni għall Uenzu chibret flimchien mal imħabba x'hin missieru semmielu li dan miżzeueg lil oħtu Marta. Minn dac il ħin, mela, Xmuni ħabb il Uenzu m'hux bħala ħabib biss, iżda bħal ħuħ, bħal missier; ħabbu bħal uieħed minn ta geuua.

Uenzu stħajjluħ ragel mdakkas, għainejh cbâr u suued, ħaddejh mimlija igħajjtu fil ħmura, gbinu uasa, mnieħru mislut mislut, xufftejh zgħar u irkâk,

snien bojod daks il ħalib, il-lħitu bi ftit xagħar magħha ; uicċu, f'chelma uaħda, jisrak il klub.

Dan chien mmissel minn familja skallija, bin missier u omm tuajjba, li rabbeuh fil biža t'Alla u tagħhom, ħeluin ma colħadd, ħanin mal fkar, u għalhecc lil binhom sa minn żoghritu żejjnulu kalbu b'dac it-tagħlim, li coll omm u missier imisshom inisslu f'uliedhom. Daħħluh fil milizzja, u chien il għaxka ta sħabu collha u tal capijiet tiegħu ; stħarrgħuh malajr fil maniggar tal armi, u ma damx ma laħak fizzjal, fost il ferħ ta colmġn chien jafu ; imfaħħar għall ħiltu u għall għaklu, mill cbār u iż-żgħar chien miġub fuk uicċ l'idejn.

Għalchemm minn daru ma tantx chien jagħmilha tajjeb daks nies Xmuni, missier dan xejn li xejn ma stmerr il ħotba, meta Uenzu ried jithallat miegħu, għax għarfu bħala żagħżuġħ tajjeb u għakli u l'icun jista igħajjex lil martu u l'uliedu u bihom jitferraħ. Żeuuiġlu, mela, il bintu ; u bħalma Uenzu chellu għax jifraħ bil għazla li għamel, hecc ucoll nies martu chellhom biex jitgħaxxku bih li daħħluh f'darhom. X'għageb, mela, li klub Xmuni u Uenzu l'euuel darba li ntakgħu hemm l'Imġarr ntagħkdu, x'ħin seuu il uieħed chemm l'ieħor ma chiex barrani għall sieħbu.

Chif uaslu il Castell, il lakgħa li għamlu lil Xmuni, ħuejjeġ cbar ; għax cōs ! colħadd chien igibhom lil ta Xiriħa, u ferħu uisk iżjed x'ħin saru jafu li Xmuni chien laħak fizzjal tal milizzja.

Ilcoll dac nhar faħħruh bil bosta l'Ordni ta San Guann, u biercu l'Alla, għax issa uliedhom għandhom actar mġn igħallimhom chif jissarau għall gżira tagħ-

hom ; iżzeuħajr l'Alla talli bagħat isaltnu fuk daun il gzejjer lil daun in-nies minnu maħtura biex ihārsuhom, uara ħacma ta fuk it-tlet mitt sēna ta ġuħ, għaks, u ġlied ma mīn chien imexxiehom.

 III.

It-takbida tal 1544.

Jum uara l'ieħor chibret ix-xnigħa li gejjin it-Toroc f'Għaudex, u f'sider coll Għaudxi bdiet iżjed ittaktak bil kauui l'imħabba lejn din il gżira li fiha tuieled. Fl'għakkal tal acbar taħbit, tal acbar hēmm, deher jilma u jiddi fuk uicċ dauc misserijietna il ferħ u jecċ m'hux il ferħ ta'r-rebħ, talankas il ferħ li imutu għall pajjizhom. Tant chienet tal għageb l'imħabba tagħhom għall gzejjer tagħna, li f'coll ħin cont dejjem issibhom mħejjin għall coll xorta ta tbatija u taħbit, bil fehma li jehilsu daun l'artijiet mill killa tal għādu tagħhom.

Huma chienu jafu x'kauua ta nies u xuieni għandhom it-Toroc, chienu jafu ucoll bil killa u il mibegħda tagħhom għalilhom, l'actar ta dac il midgħi Dragut; iżda, b'dana collu, ma naksithomx il ħīla, actar zdeditilhom il ħrara, u għalhecc bdeu ilestu ruieħhom mill aħjar għall xi takbida li setgħet tinkala' għall għarrieda. U din it-takbida ma damitx ma nkalgħet.

Chienet ġurnata ta april ta 's-sēna 1544, u ir-rāba iħaddar bil ħxejjex, u is-siġar collha uerak, u ifeuuaħ b'in-nuar u 'l uard tal maħbuba gżira tagħna, x'ħin deher jiggerra u iħarbat l'uċuh tagħha il chiefer Dragut b'in-nies tiegħu, nies ta ħīla iżda ta bla kalb.

Chif xterdet l'aħbar ta nżul it-Toroc f'Għaudex, it-

tkankil ta 'r-rebħ chiber fi klub l'Għaudxin, f'colħadd xegħlet iżjed l'imħabba, mingħajr ħadd ma satagħ iuakkaf jeu inakkas mkar għall ftit dac li chien iħoss ġo kalbu.

Minnufih, 'rgiel u għożżjeb ilcoll ingàbru fil misraħ tal Assunta, taħt il Commendatur D'Averju u ta Ximenes, ħāchem ta Għaudex, biex dlone jarau chif sejjrin jibkgħu. Mīn jithaddet minn haun, u mīn igħajjat minn hinn, chien hemm agħa li ittarrax. Chien hemm mīn ried jibka fil Castell jigguerra mal għādu minn fuk il ħitan, u mīn ried joħroġ il barra m'is-suar biex jilkgħu fejn jintāka miegħu. Din tal aħħar, ngħoġbot iżjed; il biċċa bakgħet li joħorġu u jissarau mal għādu fejn isibuh, chif chien uissiehom gimgħāt kàbel Fra Ġuann La Vallette meta gie jati dakka ta għajn lil Castell.

Żmien x'jitiľfu ma chellhomx, għax il misilmin chie-
nu reskin ġmielhom lejn il Castell. L'agħa chibret minnufih chif Ximenes richeb iż-żiemel u rauh mdau-
uar mill fizzjali u il cbarāt; u għajjāt cbir ta ferħ ħareġ minn fomm colħadd:

“Viva l'Assunta! Viva Ximenes! Għa't-takbida!”

Colħadd gie imkassam f'għastu; fīs it-trombi tau is-sinjal ta 't-tlugħk, u is-suldati bdeu mexjin bħalli-
chiecu sejjrin għall xi għors. Dic mħabba illi ankas mill meut ma tibza!

Ma 'ddauurux ma ħalleu urajhom il Castell u ir-
Rabat miegħu u ġibdu l'isfel lejn it-Tigrija biex jilta-
kgħu mal għādu li chien tiela mill Imgarr fejn chien niżel.

Xmuni u Uenzu messhom jimxu f'rās ir-rigment.

Ma tūl it-triek, Xmuni li chien magenb Uenzu, kallu:

“Uaslet hi seghetna... jiena nħossni ser 'ntir bil ferħ ! Ili ħafna nixtieka din is-siegħa !”

“Hieni nista nissejjaħ jien ucoll,” uieġbu ta ħdejh, “issa li ma għandix ħsieb iżjed Marta u Ġuseppi. Issa, iva, tasseu kiegħed nħoss il kauua tizdiedli u kalbi tixgħel bl'imħabba.”

“Jakau ? ! Hbejthom ? !”

“Iva.”

“Fejn ?... Ftit kàbel ma tlakna l'haun, rajthom !” uieġbu Xmuni collu mistagħgeb.

“Ftit kàbel... ftit kàbel... dac chien sagħtejn ilu ; għax chif smajt li it-Toroc uaslu fukna, kbadt iż-żiemel tiegħi, issellift ieħor, irchibna uieħed coll uieħed, jien u Marta b'Ġuseppi, lebbitniehom lejn in-naħa tal Għarb, u f'kasir żmien usalna f'Uied il Cbir, fejn ħallejthom f'ueħed minn dauc l'għerjien li int semajtli meta conn'na tilgħin m'id-Duejra.”

“Hsibtha ta ragel ; hemmhecc l'ebda sangacc torc ma isibhom ; seua, seua uisk.”

“Hsibtha ta ragel jien, iva ; iżda, m'n jâf nargax immur għalihom !” issocta Uenzu b'moħħu mdejjaċ fuk martu u ibnu. “Isma, mela, ħabib ta kalbi, jecce katt jigi li ninfirdu minn xulxin għall dejjem u immut, nitloboc tieħodli ħsiebhom inti, lilec biss nafdahom, fic biss nitma u nitlakhom f'idejn Alla. Ftacar f'oħtoc u binha. Tuegħidni li kiegħed nitloboc, Xmuni ?”

Xmuni ma uieġbux mill euuel, għax kalbu dac il uakt ħasset uegħħa li taksam il blât; għainejh chienu collha dmugħ :

“U tgħid sa nitilfu ?” ħargitlu Xmuni.

“M'ħux nitilfu, għidt jien,” kallu Uenzu, “iżda, jiena nista immut ; din tista tcun għalija l'aħħar

takbida mal għedeuua. Izda, talankas jecce immut issa, immut moħħi mistriħ, għax sibt mġn jieħodli ħsiebhom dauc li jien inħobb fuk l'oħrajn. Għalic, mela.”

Ma tulec ja takbida, Uenzu u Xmuni ħarġu ta rgjel u kalbenin li chienu. Xmuni, żagħżuġħ tal għakal u 'l ħila, uera x'isarraġ, għalchemm għġdu għalak il għoxrin. Dan, fl'akua saħna ta 't-takbida, uakt li it-Toroc kamu daks baħar għall Għaudxin, chien jissara bħal ljun u ħeles il Commendatur D'Averju minn dakka ta xabla li chien sejjer ivenvinlu uieħed Torc li donnu chien jafu lil dan Averju ; izda, l'imsejchen fizzjal għaudxi, uakt li mġr jilka id-dakka mxejjra lil Averju, l'ieħor b'sengħa cbira u b'ħeffa tal għageb, jolkot lilu u jitfgħu fl'art imgħargħar f'demmu. Averju ntebaħ b'collox, u mgħolli għa'ż-żagħżuġħ għaudxi, iħebb għa't-Torc b'dagħdiegħa kalila u uakt li sejjer inizzillu ix-xġbla fuk rasu, kallu :

“ Għaraftec, għaraftec ! Haun ucoll gejt tftitxni ? Għadec tiftacar ? Ta 'd-demmm cont bil għaċċ, ixrob mela demmec.”

Hu u igħid hecc, Averju nizzel b'saħħa cbira ix-xġbla; izda, it-Torc sghicċalu filli uieġbu :

“ Gejt u nibka nigi sachemm jeu jien inħalli gildi jeu int ħajjtec taħt dakka ta mannara.”

U b'saħna acbar, imur fuk Averju, u chif chien mitluf minn sessih, chien għoddu ħallih mejjet, li chiecu ma nzertax krġb Uenzu, li dan, chif lemħu, uaħħallu dakka ta xġbla fuk driegħu il merfugħ, u minnufih dac telak ix-xġbla li biha chien sejjer jinfed il Commendatur.

Dic is-sieġħa, laħku xi erba' suldati oħra għaudxin, li minnufih daru magħħom, u lil dac it-Torc rabtuh

bħala ilsir. Dan collu li sħr, għadda f'leħħa ta berka, hemm, krġb ta Ħamet.

L'Għaudxin, f'din it-takbida giebu ruieħħom chif imiss ; tau xebgħa l'it-Toroc chif tixirkilhom, ġagħ-luhom jaħarbu ħin bla uakt, u lil Dragut katlulu l'għeżeż uieħed li chellu, il ħuh, fimechien ma bosta oħrajn.

Uara li it-Toroc ħalleu ħafna minn tagħħom, mġn maktul, mġn mjassar, u sejjrin isalpau b'għajb cbir minn fuk il ġzira ta Għaudex, in-nies tagħna ferħu għall aħħar u għamlu għors ta 'r-rebħa li giebu fuk il għadu.

Iżda, m'hux colħadd chien ferħan, għaliex x'uħud fosthom tilfu il missier, u mġn 'l ħuh, u mġn l'għarus ; chien hemm mġn chien mgħolli jeu għall karibu, jeu għall ħabibu, jeu għall girienu. Għalhecc, għalchemm dac l'għors chien mnissel mill imħabba u 'l ferħ, ma chienx iżda għa't-tġl, u l'ankas ma chien ferħ tabilħakk ; għax mita il ferħ jissieħeb mal għali, dan jġgbed il dac u jithallat miegħu u igibu f'tiegħu, għaldakshecc ma icun fih ebda uixx, u inicchet u idejjak, għax il ħsieb biss li dan hua ferħ u li ma jistagħx jiddauuar u bih tifraħ mħabba l'għali li għandu miegħu, dan biss joktloc u iseuidlec kalbec. Il ferħ, m'hux, le, ferħ meta l'għali icun imsieħeb miegħu.

L'Għaudxin, mela, għalchemm f'dan il jum ta 'r-rebħa tagħħom chellhom biex jifirħu tasseu, collha bcheu il meut jeu il jasar ta xiħadd mill għeżeż ta kalbhom. Dan ġara f'it-takbida tal 1544.

IV.

Minn ta Hamet sa 'd-Duejra.

Ftit li xejn tchellmu is-suldati u il fizzaġali għaud-xin huma u tilgħin lejn il Castell uara it-takbida. Ilcoll ħbieb tal kalb ta xulxin u uljied gżira uahda, derreu iħarsu l'haun u l'hinn ma tûl it-triek, biex jarau jilmħux mîn lil dan, u mîn lil dac, li chien magħhom f'it-takbida li chellhom ftit kàbel ma 't-Toroc. Izda, jaħasra, bosta minnhom, uara li fettxeu b'għainejhom lil dauc collha li chienu mixjin u stakseu lil ta magenbhom għall ħbiebhom, dauru uicċhom in-naħa l'oħra, u bil moħbi meshu id-dmugħ, li bħall xejn chien ibelgen ma ħaddejhom.

Uenzu, mbagħd, li chien iħobb lil Xmuni fuk li iħobbu, chien kalbu maksuma għall aħħar meta ħares maduaru u ma lemħux magħhom.

U Xmuni, còs, chien tasseu ta mîn jagħli għalih! Għâdu fl'aħjar tiegħu, kalbieni chemm tridu, ta ħila cbira, ta għakal ta xiħ, ta tiubija ta anġlu, chien tasseu fih x'ueħed jithassar! D'Averju, mbagħd, li chien jafu biżżejjed il dan il zagħżugħ u li issa ħass ruħu actar miġbud għalih fuk li chien ħellsu mill meut, xtâk li uara li jingàbru il Castell ichellmu u jizzuħajr ta dac li għamel miegħu f'it-takbida; izda, x'ħin fettxu u ma sabux, ħassu sejjer imut bil għali.

F'l'aħħar, meta chienu korbu seua lejn ir-Rabat, D'Averju lemaħ lil Uenzu miexi kuddiem, u iħares l'haun u l'hinn, bħalchiecu kiegħed ifttex il xiħadd, u billi chien jafu bħala ħabib cbir ta Xmuni, sejjahlu

magenbu, telak lil oħrajn jimxu il kuddiem, u chif chienu uħudhom, kallu :

“ Uenz, Xmuni m’hux magħna ? Ilni it-triek collha ngħarrex biex nara nilmħux, u le ma rajtu ! Fejn bakagħ, tgħid ? ”

“ Lilu ucoll, la tridni ngħidlec, kiegħed jien nfit-tex,” uiegħbu Uenzu minn taħt il-lsien “ imma haun ma jidherx.”

“ Rajt xejn hux mal midrubin ? ” rēga staksa D’Averju li issa bèda jaħseb xi ftit ħazin.

“ Rajt, iva, izda l’ankas ma sibtu.”

“ Mejjet, mela !...”

“ L’ankas, għax kàbel tlakna l’haun, dort mal mejjtin collha, u fosthom ma rajtux. Nħossni niexef bil għali, għax ma nista nàf xejn fejn hu.”

“ Uaka’, tgħid, ilsir !... Ja msejchen Xmuni,” tniehed minn kiegħ kalbu f’dac il ħin il Commendatur, “ fiex uasslitec il ħegħa li biha ridtni noħroġ b’uicè il gíd ! Fiex gibitec mħabbtec għall art tuelidec ! Imma, x’irid icun ?... Il meut xtakt int għall pajjizec u jiena kiegħed nibchi għax xeuktec nofsha biss mitmuma !...”

Mbagħd dār lejn Uenzu, u filli igħannku ma sìdru u ibusu beusa li biha ried ifissirlu li katt le ma jinsa dac li għamlu miegħu hu u Xmuni f’din it-takbida, u filli igħidlu :

“ Lilec ucoll, għaziż ta kalbi, xejn ankas minn ħabibec nizzicħajr talli ħlistuni minn taħt idejn dac il maklub ta Skalli.”

“ Skalli ? ! ”

“ Iva, Skalli. Għaliex tistagħgeb ? Taħseb jakau li

billi Skalli ma jaklebx? Dac, ilni nafu is-sniñ! Cont għadni fuk il gifen *Catarinetta*.*

“Dac chif għaraftu taħt dac ilbies u b’dic il leħja?”

“U ngħid ngħarfux, u ngħid! mkar jecc chiecu ħalla il beżbuża ucoll.”

Uenzu mgħolli għall aħbâr li tah D’Averju, chellu mitt sèna sachemm jitlak għa’d-Duejra biex jara x’sâr minn martu u ibnu. Għalhecc, chif sata’ iuarrab minn Averju, richeb iż-żiemel u irħilu ilebbet uaħdu lejn Uied il Cbir.

Is-sèma chien mill leun iċ-ċomb, u ċpar ma collim-chien; sicta ta riħ cbira, u difa li tħossha iżzommloc in-nifs; tallik li imarrad, u sħana li iddejjak; ix-xemx, mbagħd, imgħajjba uara is-sħâb, u il baħar kiegħed bħal gebla; in-nies, u il bhejjem u’t-tajr, chieniu donnhom inkerdu collha, u Uenzu, f’dic il ħemda, iħares, ifittex ma mîn igħid chelma. Oh, xi suied il kalb chellu dac il ħin l’imsejchen Uenzu!

Hu u sejjer ħusbien għall aħħar għa’t-telfa ta dac ħabibu, u mdejjak minn dac l’ajru li iħauuad saħansi-tra il bhejjem, uasal mingħajr ma ntebaħ uara l’għolja ta Għajn Għabdul, ftit l’hin minn dakxejn ta cmajra li chienet tinsab moħbiha kalb is-sigar tal ħarrub u tal ħalib.

Uenzu, chif soltu jagħmel, x’hin chien kuddiem dic il għorfa, sejjaħ bħal dari:

“Paulu! Paulu!”

* Dan il gifen chien makbud f’is-sèna 1548 minn Dragut, uakt li chien gejj Malta, mgħobbi b’tabxa flûs. Il Cavaljeri li chien hemm fuku, infdeu bi tlet mitt scut ta ’d-deheb il uieħed.

Hecc dejjem chien jagħmel coll meta chien igħaddi minn hemm, għax Paulu, sîd dic l'għorfa, chien ħabib tiegħu uisk, u chien igħozzu uisk. Din id-darba, iżda, ma daħalx jistrieħ bħalma dari jeu ikatta dic in-nofs siegħa miegħu, imma bakagħ miexi mingħajr ma stenna it-tuegiba ta Paulu. Dakka ta xi cuarta uara, chien kiegħed igħannak ma sîdru il maħbubin Marta u Ġuseppi.

Oh, f'liema ħasra sabhom lil daun l'għeżżież ta kalbu! Marta ma chelliex, le, dac il ħin ħaddejha mill leun il uarda, u l'ankas xuftejha ma chienu mill leun il kroll; iżda, musfara daks il karsa ta 'x-xamagħ, b'rogħda uaħda, u b'għainejha micsurä, chienet tistennih minn siegħa għall oħra fost duejjak cbar.

L'imsejtna u binha, f'dac il jum xejn ma daku, għax bil fixla, kàbel ma telku lejn id-Duejra, nseu jehdu magħhom xihaġa tal ichel; iżda, Uenzu, li chien ftacar f'dan kàbel ma kabdu il Uied, kâl lil Paulu ta dic l'għorfa biex inizzlilhom xihaġa minn tiegħu.

Iżda, Paulu, donnu nsieha it-talba ta ħabibu Uenzu, u xejn ma ħadilhom. Għalhecc Marta, mħassba ħafna u kalbha ittaktak għall żeuġha, li chien mâr għa't-takbida ma 't-Toroc, u magħfusa bil ġugħ, malajr tbielet u nxtorbot fi ftit siegħat. Chif lemħet, mela, lil żeuġha, ħadet ir-ruħ, u ferħet m'hux ftit x'ħin mbagħd ratu magenbha, u :

"Uenz," kaltlu, "il Madonna bagħtitec; conn'na sejjrin immutu bil ġugħ, haun uħidna f'dan ir-rdum!"

Žeuġha, maħsud għall daun il cliem ta martu, u :

"Mela, Paulu," uegibha, "xejn ma gebilcom?"

"Le, il Paulu ma rajtux b'għainejja."

"Għali fuk ieħor," tenna Uenzu minn taħt il-lsien.

Mbagħd, uara li kagħad jaħsibha dakxejn, rēga kàbad :

“ Immorrux, Mart, immorrux lejn darna, għax haun ma haunx biex titrejku ? ”

“ Immorru, iva, immorru; imma...”

“ X’għandec, imma ?...”

“ F’dan id-dlām... bil mīxi... mīn iuassalna ? ”

“ Għandi iż-ziemel.”

“ Imma, cōs, m’hux aħjar nibkgħu haun sa jisbaħ, u mbagħd nitilku ? ”

“ Imma, Mart, chif trid tuassal b’xejn sa filgħodu ? ”

“ Nara chif ngħaddi. Xi trid tagħmel ! ”

“ Jiena għalija xorta, sachemm inti ma tbatix. Imma, sejjer iñhallic b’xejn ? Halli nasal sa fejn Paulu u nistħarrġu talli ma giex u nara ngibilcomx xiħaġa.”

Chien dlam taktgħu b’is-sicchina, ħemda tal meut, u uaħx li ibazza.

Izda, Uenzu, mingħajr ma kagħad jitmezmez ula m’id-dlam, ula mill ħemda, u ankas mill uaħx, ħareġ u bakagħ sejjer sa uasal sal għorfa ta Paulu. Habbat; izda, ħadd ma fetahlu; sejjah lil Paulu għal darba tnejn tlieta; imma, ħadd ma uieġbu. L’imsejchen tħauad; x’jakbad jagħmel? Jecc jitfa il bieb geuua u jidħol, jeu jecc iħalli collox u jitlak għa’r-rieħu, x’isir minn martu u ibnu? Minn banda ra li m’hix ħaġa seuua li jiftah u jidħol, u mill banda l’oħra ra li ma chienx jakbel iħalli il martu u l’ibnu bil gugh. Kagħad ftit ħusbien chif sejjer jagħmel, u minn mohħu għaddeulu daun il ħsebijiet :

“ Chif chien ma fetahlix? X’għandu igħid fija? Għaliex kalli li jieħu ħsiebhom u mbagħd ħalliehom b’xejn? U cōs, mīn jaf hux haun? Halli nara! ”

Habat sejjer jati dakka bi rcobtu fuk il bieb, x'hin rège zamm, u bèda igħid bejnu u bejn ruħu :

“ Jiena ucoll chemm jien iblah ; x'sejjer nagħmel ? U jecc hu haun geuua rieked, ma jieħux katgħa u jitlef saħtu ? Mūr ara x'jaħsibni ? Imma, sejjer nibka haun nħares ?... Għax ma fetaħx, tgħid ? Mīn jáf cōs, fl'aħħar mill aħħar, ħassux ħazin, mingħajr ma jista la jiftaħli u l'ankas iuegibni ? ”

Dan il ħsieb uettku li għandu jiftaħ u jara x'għadda minn għalih ħabibu Paulu.

Jirtogħod bħal xakk il kasba għax ma jista jifhem xejn l'għaliex d'is-sicta collha, medd idejh it-tnejn, uaħda coll naħħa tal bieb, għamel saħtu collha, u bumm il bieb geuua. Daħal u ħaseb li ser isīb lil Paulu jieħodha miegħu talli daħal fuku għall għarrieda, stenna li ser jarah gejj fuku b'xi sejf jeu b'xi stanga iuaħħallu chemm jiflaħ; iżda, ħemda, ħemda... Rège sejjahlu, fettxu fi rchejjen collha; iżda, dejjem ħemda, ħemda... Fl'aħħar, uakt li kiegħed iħauuad fuk il farxa li fukha Paulu chellu drauua ikiegħed xi ħobz u xi ħuejjeġ oħra tal ichel li chien jiddobba b'it-talb, ħass bejn idejh xi żeuġ lokmjiet u xiħaġa oħra. Hadhom, rège ta dakka ta għajn ma duaru, u iżjed imħasseb minn kàbel, telak għall fejn martu li malajr b'Ġuseppi magħha leutuhom mingħajr ma stmerreu l'ebusija tagħhom. Uara dan, iddauuru jistrieħu sa't-tbexbix.

V.

Is-Serka.

Uara lejl mgħoddi fost tbatija cbira u imtakal b'ħafna ħolm icrah, Uenzu u Marta u binhom kabdu biex jitilku lejn darhom fil Castell. Id-daul chien għādu ma feġġ, u id-dalma f'dac il uied chienet għadha tieġu ġmielha, il ħemda micsura b'xi għajta ta barbaġann jeu xi cocca, li b'ħeffa ta vlegġa chienet tofrok dic il ħemda. F'uaħx bħal dan, Uenzu nizel isfel bil ħsieb li jarma iż-ziemel, li aul-il-lejl ħallieh marbut f'dakxejn ta daħla bi ffit ħaxix kuddiemu. X'inhu? B'għaġeb cbir tiegħu, uara li fettxu fejn ħallieh, u maduar hemmec ucoll, ma sabux. Nħallicom taħsbu x'ruħ chien bakagħ fih! Jiesu armajn maktugħ l'isibu, issocca jimxi mal uied sa tarf il baħar, dar il Kaura, rēga tala' u iż-ziemel dejjem baħħ! Fl'aħħar, mbicchi, fettex mār kāl lil martu bil biċca u iżjed imħassbin minn kàbel, irħeulha lejn il Belt.

X'chienet issa din ta 'z-ziemel?

It-Toroc, imgherrxin m'ix-xebgħa li kalgħu, bilgri bilgri ricbu ix-xuieni u bla uôm, telkulha il barra minn fuk il gżira.

La darba fuk il baħar, uieħed Torc, jismu Selim, deher imħauuad u jiggerra minn tarf sa tarf tal bastiment, donnu kiegħed ifittex lil xi ħadd li miegħu indieħes seuua. Uara ħafna tiftix u mistoksijiet għalxejn, Selim kāl lil Dragut għaliex din it-tiftixa, u talbu iħallieh jinżel l'art u jara x'sār minn ħuh Halil. Dragut, li chien igibhom seuua lil aħua Selim u Halil, gibed rotta fuk ir-riħ ta'd-Duejra, mēxa mal plajja il plajja u x'ħin chien dalam seuua, karreb

gifen lejn l'art u ħalla jinzel lil Selim b'erbgħa oħra miegħu ifittxu lill Halil. Minn hemm dritt irħeulha lejn il Castell. Huma u telgħin mal Uied, uieħed ntebaħ b'iz-ziemel li Uenzu dic il lejla chien għādu rabat f'dic id-dakxejn ta daħla, ħalleulu ix-xchiel, u Selim li chien fukhom riebu u issuctau lejn il Belt.

Din chienet il biċċa ta 't-telfjen ta 'z-ziemel ta Uenzu. Issa, nakbdu fejn conn'na. Uenzu, b'rasu mimliha daks kartalla, bil chemchemm id-dmugħ ma jakbzux minn għajnejh, bakagħ sejjer ma martu u ibnu lejn id-dār. Dicment, chien bèda jisbaħ gmielu, għalchemm is-sèma imsaħħab u rieħ li itajjar il gebel. Miexi magenb Marta b'Guseppi fi ħdanu, Uenzu ta sicuit chien jitfa għainejh maduaru ifittex il Żirmi ta kalbu, chif chien isejjaħlu l'iz-ziemel tiegħu.

Izda, Żirmi ma deherx, l'ankas mchien ma instama' jizher; Uenzu ħaseb li għād isibu billi kāl li ziemel ma jinsterakx ; u Marta, mbgħad, li donnha kalbha ħebritha minn xi għauġ li sejjra icollha iggarrab, ta sicuit chienet tieħu fi ħdanha il binha u tarma tbusu bħalchiecu gejjin jieħduhulha, u dauc għajnejha mxarrbin b'id-dmugħ chienu igħarrxu ftit l'hinn minnha, iħarsu ċass, u mbagħd, bħal mīn irid ichecci xi ħsieb icrah, idauru band'oħra.

Siecta it-triek collha, minn taħt il għajn sicuit tħares lejn zeuġha mingħajr ma tista tiftaħ fommha imħabba l'għafsa li chienet tħoss f'kalbha, li l'ankas hi ma setgħet tifhem il għala. X'hin għoddom korbu lejn l'għorfa ta Paulu, Uenzu mingħajr ma ried, bèda isejjaħlu bħalna dari ; izda, Marta, li donnha chellha f'kalbha għall Paulu għax ma ħadilhomx x'jieclu, daret lejn zeuġha u kaltlu :

“ Hallieh, ma tarax li ma iridx h̄jiel magh̄na ! ”

“ Tgh̄idx hecc, Mart, gh̄ax Paulu m’hux ta dan ! ”
uiegibha zeugh̄a. “ Tgh̄id, m̄in j̄af bakagh̄x gh̄and
ohtu, l’Gh̄arb.”

“ Sbejh̄a din; mela, gh̄ax uegh̄dec li jiehu h̄siebna ? ”
reggh̄et Marta.

“ Gh̄andu mnejn n̄esa ! ”

“ Din āhjar ! La t̄af li jinsa, gh̄ax h̄allejt fi h̄siebu ? ”

Chienet gh̄adha ma temmjietx il chelma, x’hin zam-
met f’dakka u kabdet tissamma.

“ Ikaf, ikaf, Uenz, ” kaltlu taht̄ il-lsien. “ Deherli
smajt xih̄add jokrob lejna.”

Kagh̄du f̄tit issummati ih̄arsu u jissemmgh̄u, x’hin
Marta reggh̄et semgh̄et xi cliem idamdmu mal bl̄at
tal uied :

“ Allaḥ il Allaḥ u Maumettu in-nabi tiegh̄u jish̄tu
il Gh̄audxin.”

“ Smajtu, Uenz ? dan x’inhu ? ”

Uenzu bakagh̄ chif chien uiekaf, jah̄seb, x’hin r̄ega
samagh̄ :

“ U lilna ir-rebh̄ fuk daun l’icljieb ! ”

Mingh̄ajr h̄add minnhom it-tnejn ma fehem mnejn
chienet gejj̄a din it-taḥdita, bakgh̄u ih̄arsu bh̄al zeuḡ
gebljiet lejn xulxin. Imma, ma damux ma ntebh̄u
mill h̄oss ta m̄ixi mḡhaggel illi xih̄add riesak l’isfel,
gh̄aliex chif h̄arsu il fuk tal uied, rau h̄amsa m’in-nies
nezh̄lin iḡhagglu lejhom.

Uenzu li gh̄araf li dauc chienu Toroc, mingh̄ajr ma
j̄af x’jakbad jagh̄mel, fettex k̄al lil martu biex th̄oll
il mactur ta rasha u tneuuillu f̄tit zr̄ar oḥxon gh̄a’t-
takbida ma dauc il h̄amsa. Lilha, mbaghd̄, kalilha
biex tkieggh̄ed lil Ġuseppi taht̄ il h̄ajt u tgh̄erbeb il

fardal u trauuem zbandola bħalu. Marta, msejena, ħassitha sejjra ittieha rakd-ir-ruħ, u bil chemchemm chellha is-saħħa biex tagħmel dac li kalilha zeuġha; iżda, dan għamlilha il ħila u billi hi fehmitha li jinħtegilha taħseb għa'r-rasha imħabba f'zeuġha u binha, minnufih rabet zbandola, ġàbret ftit gebel magenbha u hejjiet ruħa hi ucoll għa's-sarâr ma dauc l'għedeuua, u tirtogħod bħal xakk tal kasba, safra daks il-lumi.

Daun il ħamsa minn nies chienu dauc li niżlu minn fuk li ġfien biex ifittxu lil Halil; iżda, ma għamlu xejn, għād li talbu lil Ximenes jatihulhom. Chienu għalhecc niżlin b'xogħfa kalila fukhom, jidgħu dagħa li iriegħed il blât, u jaħilfu ħalf li iuaħħax. Cliemhom, cliem li semgħet ftit kàbel Marta, jidui mal uied.

“ X'uaħda din, daun x'inhuma? ” kalet imbezżgħa Marta.

It-Toroc, chif rau li fil uied hemm in-nies, b'heffa cbira telku jiġru l'isfel għall fuk Uenzu u Marta, u chif għoddhom laħkuhom, b'daħca imuerzka, imsieħba b'it-tgħajjir, kalulhom :

“ Jiekf, intom il-lsiera.”

“ Ilsiera!... Le, lsiera katt ma incunu! ” tenneu flimchien Uenzu u martu.

U b'saħħa cbira, bdeu iuaddbu fukhom il gebel bli zbandoli.

It-Toroc, mill banda l'oħra, ma bakgħux kegħda; mixgħulin b'killa liema bħalha, daru għalihom, siltu ix-xuabel mill għant, u erħilhom jatu u igħajjtu.

Chienet iddum sejjra din it-takbida, zgħira m'in-nies u cbira fil hegġa m'iz-zeuġ bnadi, li chiecu, jaħasra, Uenzu ma giex midrub minn uieħed minn

dauc, li għall għarrieda, tah dakka ta xâbla u xeħtu minn tulu f'art. Kâbel xejn, iżda, tnejn m'it-Toroc geu maktulâ b'id-dakkjiet ta gebel li uaddbilhom Uenzu; imma, issa, Marta ma setgħetx teħodha iżjed mal oħrajn. Għalhecc din, b'jiesha maktugħ, u b'kalbha magħfusa għall zeuġha, ntefgħet fuku, u bdiet tgħannku u tibchi chemm tiffaħ. Hin bla uakt, dauc il chiefra rabtuhom u għamluhom ilsiera tagħhom.

“Ja msejna omm, chemm chellec tbat! Mîn katt chellu igħidlec li għandec takagħ taħt idejn it-Toroc, meta għaggilt ħrabt minn geuua darec biex bilgri teħles mill killa tagħhom, u tingàbar fejn ħadd ma jista għalic! Chemm cont chiecu taħbat aħjar li bkajt geuua 'l Castell u ma tuarrabt xejn? Iżda, Alla hecc għoġbu. Agħmel il ħila, issa, Marta; l'akua għalic għâdu gejj. Issocca chif dejjem cont tħobb lil Sidtna Maria, u 'l farag ma jonksox. Mûr, mûr, jaħasra! dan għalic sejjer actar igħakkad ir-rieda tiegħec ma t'Alla. Ftacar li haun bakagħlec mîn jaħseb fic u iħobboc.”

 VI.

Fuk ix-Xuieni.

Carcruhom bla ħniena l'isfel, jiddieħcu bihom, dauc il manigoldi. Marta talbet lil dac li chien rafa' lil binha Ġuseppi, biex ineuuilulha, għax ma ħamlitx tarah f'idejn ħaddieħor minn dac il ħin. Dac rħehulha biex talankas jieħles m'it-tagħbija, u hi, għalchemm mehdija f'ic-ċchejchen binha, semgħet l'għedeuua igħidu bejniethom :

“Selim, ma nżilniex għalxejn. Dabbarna xiħaġa.”

“Imma, l'aħjar ma gibnieħx : Halil bakagħ fejn

chien. Msejchen Halil ! ” kâl Selim uakt li issocca :
 “ Oh, chemm sejjer ibati taħt idejn daun il clieb ! ”

“ Fuk dakshecc ma nlumecx ; dejjem hecc tagħmlu intom il ġaürin ! ” uieġbu uieħed minn sħabu.

“ Għaliex tgħidli ġaüri (*ġigifieri chelb*) ? ” staksih micsur Selim, “ jecc imħabba Maumettu, il cbir nabi, ħallejt lil Ixa bin Miriam, u ħaddant id-dîn tal Islam ? ”

Sħabu infexxeu f’daħca ta żuffiett u tmakdir.

“ Ah, għâdec ma fimthiex li aħna lil nsara nobogħ-duhom, iżda il maklubin ma naħmluhomx ? Nifirħu, aħna, iva, ” issoctau igħidulu, “ meta xiħadd minnhom jakleb għall magħna, imma nsiru nistmerruh la darba magħna, għax b’heffa uaħda li ħalla lil Ixa bin Miriam, hecc ucoll meta tigieħ ix-xokka f’moxtha, jâf jitlak lil Maumettu, għâd li uaħdu biss in-Nabi. ”

Selim sichet dakxejn uaħda fuk daun il cliem ta sħabu. Katt li katt ma chien għaddielu minn moħħu li jaħsbu hecc fuku, u għalhecc ma għarafx x’igħid. Ma ’t-tnigghiż, mela, tal cunxenza, li chienet iċċanfru għall nukkas ta fidi tiegħu talli ċaħad lil Cristu, źdie-
 dlu it-tmakdir ta sħabu. Biex idauuar it-taħdita għax din ma dakkitlux, kâbad igħid :

“ Talankas, iżda, ma tħabatniex għall xejn ! X’chien igħid Dragut, jecc chiecu ma ltkajniex ma daun ? Bin Mustafâ, lilec ucoll gietec tajjba għax ser imissec lokma. ”

“ Lokma... lokma ftit ! Dauc tagħna it-tlieta ! ”

“ Int ħu it-tarbija, jien u Ismael naksmu il bkija. ”

“ Rażżan il-lsienec, Bin Mustafâ, jecc ma tridx... ! ”
 kallu Selim iħedd’du.

“ Chif, theddidni ? Nsejt, mela... ? ” ħatfu l’ieħor.

“ Għaliex le? Cûn âf li jecc tgħid nofs chelm'oħra, tħallasha kares chif naslu kuddiem Dragut ! ”

“ Niscot, m'hux għax bżajt minnec; imma, ftacar li għâd nitħallas ! ”

“ Ismael, tih li ħakku, immela ! ” kâl Selim l'it-tielet uieħed.

Lil Ismael, din l'inkas għogħbitu, billi nzerta bniedem xħiħ bħall razztu collha, u xtâk sehmu ucoll, għalhecc uiegeb :

“ X'għamel jakau Bin Mustafâ biex ntieh b'is-saut? Cûn âf li għalchemm jien bkajt ma għidt xejn s'issa, taħsebx jeuuilla li jien nibka ma nieħux l'imissni! Tiegħi irridu bħalu ! ”

“ Seuua, iva, Ismael ! ” ħatfu Bin Mustafâ ; u Selim bakagħ biex kalilhom :

“ Intom titħallsu minn għand rajjes Dragut. ”

S'issa, Uenzu chien għâdu ma jafx fejn chien u l'ankas ma gie f'sessieh, ħlief x'ħin ricbu il gifen li chien hemm jistennihom f'id-Duejra. L'imsejchen, mħabba dac il ħafna demm li tilef, chien għâdu bħall miblugħ. Chif stembah ftit u fetah għainejħ, sâb ruħu fuk gifen bla ma jâf chif, għâjjat għajta tal biza, u rëga ntilef. L'imsejchen ftacar f'dac collu li chien għadda minn għalih.

Marta, ftit l'hinn minnu, chienet tara collox u mân jâf chemm ħsebijiet, jaħasra, għaddeulha minn moħħa tarah il zeuġha hecc magħdur mingħajr ma tista tatih għajnuna! Mgħargħra f'baħar ta nichet, b'għainejħa collha dmugħ, bdiet tibchi ix-xorti ħazina tagħha, x'ħin semgħet il mixi ta xiħadd riesak lejħa. Refgħet rasha minn fuk binħa, li chien rieked fi ħdanħa, u tara lil Selim jokrob lejħa.

Chien il-lejl x'hin colhadd rieked fl'aħjar rakda, is-
sèma imsaffi għalchemm il baħar għadu imċaklak.
Għarfitu x'hin korob lejha li hu Selim m'id-daul isfar
tal fanal li chellu f'idu.

"Għaudxija," kalilha chif laħak ħdejha, "taktagħx
jiesec, għaliex int għall miegħi. Ismael u Bin Mustafà
ħadu li messhom m'ir-Rajjes tagħna talli giebu ruħ-
hom miegħi b'dic l'imgieba; katagħħielhom għall
ħamsin dakka saut il uieħed. Hecc nħallsuh aħna il
mîn ma iridx jisma. Mela, minn dauc int ħlist. Aħjar
miegħi jeu ma dauc il lpûp. Magħhom cont tbatu u mîn
jâf f'idejn mîn cont takagħ, jecchiecu ma ndħaltx
jien għalic! Jiena ma mbiegħecx bħalma chienu jagħ-
mlu huma; bi ħsiebni inżommoc miegħi. Chif naslu
l'art, nieħdoc f'dâri u nerħilec rajc f'idejc!"

Marta fehmet x'gejj għaliha; izda, ħadmet b'rasha.

"Il żeugi fejn tħallih?" staksietu hija.

"Žeugec għall magħna ucoll," kalilha l'ieħor biex
ma idardarx l'għajn minn dac il ħin. Jabni, ma chienx
Skalli!

"U lil ibni?" reggħetlu.

"Iggibu miegħec."

"Xi chemm ndumu ma naslu?"

"Chemmu seua ma nafx, scond ir-riħ u il-lant li
niltakgħu miegħu. Aħna s'issa għâdna ma tlakniex
imħabba f'dan l'imbatt u iċ-ċakliek u għâdna ninsabu
għa'r-rdoss fejn conn'na."

"Oh li chiecu katt ma contu titilku. Fiex sejjra
nsib ħajjti!" tnieħdet Marta.

"Għaliex tgħid hecc?" staksieha Selim.

"Għandec ommoc?"

"Chelli darba!" uegibha.

“ Mela imissec tifhem x'kegħda nħoss ġo kalbi. Mîn jâf x'cont tgħid u x'cont tagħmel jecc chiecu int ġralec bħali ? U x'ingħidlec mbagħd għall ħija ? Mîn jâf, jaħasra ! chemm kiegħed jagħli bħal issa ! ”

“ Hûc mîn hu ? ”

“ Hija, fizza ta 'd-Dejma.”

“ Xiħ, tuil, kasir ? ”

“ Għâdu żagħżuġħ, fuk tiegħu, imdakkas, xagħru isfar, għainejħ...”

Nstama' ħoss ta mîxi jokrob lejhom, u Selim tafa' il lanterna, siċet u inħeba f'rocna; mbagħd tfattxa daul fil bieb. Id-daul bèda miexi u actar jokrob u il ħoss actar jinstàma. Chien xiħadd riesak lejn Marta. Mîn chien katt ? Habib jeu għâdu ?

VII.

Habib fost l'Ghedeuua ?

Daks chemm hi cbira l'imħabba tal omm, dakshecc ieħor hi cbira il firda tagħha. Jintagħtau tasseu fir-djiet ta ksim il kalb, ta bichi, u tal akua nichet ; izda, mîn jista ifisser il firda tal omm ? Għall dan il ħsieb biss il pinna titriegħed, il moħħ jintilef, il kalb tinħèba u issir èchejċna èchejċna, u mingħajr ma trid, tingħafas u tinħall f'għelgħul ta dmugh. Staksu il mîn tilef l'ommu. Hu biss jista ighidilcom. X'għidt jien ? Ighidilcom ? Le, le, ankas hu ma jista ifissirulcom. Biss b'id-dmugh f'għainejħ fost il-lfiek cbir itemtmilcom xi chelma. Jaħasra ! Xejn ankas mill firda tagħha għall iben, hi il firda ta dan għaliha, jecc m'hux bosta izjed, għax hi tħobb actar milli l'iben iħobb lilha, avvolja l'imħabba ta dan teun cbira, cbira tasseu,

Dan ma jista' igħidu hadd blief min hu omm. Oh, imhabba ta omm, x'ma tagħmilx int biex tara l'uliedec hienja ! Min jista' ifssrec ? Għidli, għidli min ?

Daun iż-żeuġ xorta ta puieni chienu jaħfnu il kalb tal imsejtna Marta x'hin mar kuddiemha dac il bnie-dem li daħal uara Selim. Hi ġa għamlitha mifruda għall dejjem seuu minn binha, għall chemm għādu magħha, seuu minn ommha li ġa tbeġġdet minnha. Rāt dac li gejj u hāsitha mn'issa mingħajr omm u iben.

Marta ma għarfitux lil dac li daħal issa ; iżda, dehrilha li chienet tafu.

Imferfex, imferfex, donnu għandu il xiħadd urajh igħassisl, pespes taħt il-lsien f'uidint Marta din il chelma : “ Tibzagħx, Mart, haun jien għalicom ! ” u bilgri bilgri hareġ chif daħal u rāga mar fuk il everta. Chienet il għassa ta dac il hin.

Selim għarfu il dac li daħal ; iżda, ma chellmux, biex ma jurix ruħu ; għax, cōs, dac il hin ma chienx uakt li uieħed jista' jidhaddet ma 'l-lsiera ; u għalchemm mixtieq jāf x'kalilha lil Marta, ma issugrax jokrob lejha għax hu baża' l'icun magħruf.

Hareġ għalhecc mingħajr ma kāl chelma, bil hsiieb li għād jigi jāf x'kalu bejniethom.

Marta, imdejjka għalli uaka' fukha, infexxet tibchi u issejjah il żeuġha u tbūs il binha. Donnha chienet tilfet moħħa f'dauc id-dlamijiet.

Uara hafna għajjāt u bichi, Uenzu bħal stembaħ minn għaxua, u b'leħen dgħajjef :

“ Marta, Marta, x'għandec ? ” kalilha.

“ Ah, f'ħajjet Alla, tchellem, mela. Chif tħossoc ? ”

“ Issa, m'hux hāzin ! ” uegibha ; għalchemm chien

ħazin bosta. “Mîn hu dac li daħal issa? deherli li smajt ħoss ta mîxi.”

“Ma għaraftux; imma, donni nafu!” kaltlu Marta.

“X’ried, Mart?”

“Kalli biex ma nibzġħux, għax haun hu għalina. Mûr obsor li fuk li ġfien, kalb daun l’għedeuua, haun mîn iħobbna!”

“Marta, ma nafex taktagħha hecc malajr! Mîn jâf kallecx hecc għall xi ħsieb ta moħħu? Mîn jâf?... Chif tista tgħid li hu ħabibna, jecc minn collimchien ninsabu mdaurin bl’għedeuua. Collox, iva, jista icun; imma, din ma tantx tinzilli. Ħabib fost l’għedeuua? Ma nemminhiex.”

“Collox jista icun, għidt inti; mela, jista icun li dac iħobbna,” kalet Marta. “Mîn igħidlec li m’hux xi Għaudxi jeu Malti?”

“Aghar u agħar, Marta ta kalbi, għax aħjar tagħmilha ma Torc jeu ma nistrani maklub. Minn għalija, aħjar nibka taħt idejn it-Toroc għomja sa minn tuelidhom għall dic li hi fidi, jeu taħt idejn dauc li kalbu magħhom. Daun (għarucasa għalihom), uara li icunu għaddeuha tfulithom u actarx iż-żgħożiġha tagħhom maduar l’artali, icaħħdu l’Alla mill kalb tagħhom li saret jiebsa għall coll tuemmin u jinseu il ħniena cbira tiegħu magħhom, ibiegħu bla tingħiza l’imħabba ta nieshom, ta ħuthom u ta pajjiżhom. X’tistenna minn nies bħal daun ħilief chefrija? Ma tarax, jeuuilla, mill bcejjeċ li kegħdin nisimgħu bihom ta sicut? Fejn katt nstamagħ, iżda, li Torc, għalchemm imsejchen, għama, mâr biegh il pajjiżu u il niesu? Ah le, le, eħlisna, Muleja, minn nies bħal daun, u icolloc ħniena minn’na u minnhom.”

“Seuua kieghed tgħid. Imma, mîn kallec li dac li chellimni hu uieħed minn daun? La darba int tridni ngħidlec, milli rajt, uisk naħseb li hu Cola ta Paulu li missieru behieh b'mejjet snîn ilu, u katagh kalbu li jarah iżjed!”

“Cola ta Paulu?! Jista icnn?!...”

“X'int tistagħgeb? M'hux hu, jeuuilla, chien li ħabta u sàbta għab mingħajr ħadd ma jáf chif? Jecce għádec tiftacar, conn'na għádna tfál, meta missieru Paulu chien mâr għand Bertu ta 't-Torri, is-Saħħâr, biex jara x'sâr minnu u dan chien kallu li Cola m'hux mejjet, iżda imjassar taħt it-Toroc. Xejn, mela, m'hija cbira jecce dac li chellimni hu Cola ta Paulu. U jecce imbagħd Cola chienx sejjer jakleb Torc, inti tafu bħali.”

“Mîn katt satagh jobsor illi uara dakshecc zmien għadu ħajj? Chien intèsa għall collox, għax colħadd għamlu taħt it-tràb; missieru, Paulu, stennieh għal-xejn, u issa tigi tgħidli li Cola għadu ħajj! Cola ta Paulu! Ma nistagħx nemminha din!”

Bakgħu xi zmien mehdijin fi ħsebijiet bħal daun, sachemm għainejhom ngħalku u rakdu.

Il kamar mill lvant ġa chien tala' f'is-smeuujiet b'dac uicçu aħmar nâr, donnu kiegh ta caldarun cbir ta 'r-ram, u miexi idandal ġmielu u iuennes id-dlam ta 'l-lejl.

Izda, Uenzu u Marta ma setgħux jarauh mnejn chienu.

VIII.

Fil Castell.

Chif sebaħ l'għâda li Uenzu telak għa'd-Duejra, uara it-takbida ma 't-Toroc, missier Marta, mgħolli għall aħbâr li samagħ fuk ibnu Xmuni, ma jafx fejn jibda jati rasu, bèda ifttex minnufih il Marta u il Uenzu mal belt collha, biex jara geux m'id-Duejra. Xi ġralu, iżda, l'imsejchen? Stenna il jum collu kalbu ittaktak, u x'hin ra li għadhom ma geux, ma nżul ix-xemx mâr fejn D'Averju, u kallu bli ġàra. D'Averju, chif samagħ cliemu, flimchien miegħu ried li imorru ifittxuhom dic is-siegħa.

B'iz-żuimel imlebbtin, D'Averju u Bennard, ma tnejn oħra, chienu joforku dauc it-triekat li mín jâf chemm il darba Uenzu u Xmuni għaddeu minnhom fil hemda tal lejl.

Il lejl, sadattant, chien daħal ġmielu, imsebbaħ b'daul tal fidda niezzele m'is-sèma, u fil uakt li collimchien sicta cbira, hemm f'it-triekat ta 'd-Duejra chien jinstamagħ it-taptip tal mîxi ta 'z-żuimel imlebbtin, jidui mal blât u cont tistħajjlu mîxi ta cavallerija sħiħa.

Bennard, sa mill euuel ħaseb ħazin, u kalbu ħèbritu illi dac il ħin ma hemm sabar iżjed għalih. Hecc kaltlu kalbu; iżda, it-tama ġagħlilu jissocta jibka ifttex.

Uaslu armajn hemm isfel, u minn fuk sal kiegħ tal wied għajjtu, għarrxu u fittxeu mingħajr ma kabdu l'ebda tarf. Bakgħu mixjin sa fuk tarf il blât tal baħar; iżda, x'rau ħlief ftit daul ilekk fil bgħid fuk li ġfien! Uenzu u Marta, imma, fejn chienu?

Damu jiggerreu f'dauc l'inħau i krib sa ma sebaħ ; kasmu għall chemm il darba l'oksmā ta geuua u ta San Paul, telgħu il Uardija, ħārsu fil għorfa ta fuk Għajn Għabdul, ixxabtu mal blāt ta Ħorof, reġgħu ferku il uied ; iżda, xejn, ebda sinjal ta dauc li chienu ifittxu, ħlief mactur li Bennard sâb f'għalka krib ix-xatt, u għaraf li chien ta bintu mill marchi li chien fiħ. Bennard ried jissocta ifittex u ma riedx jinkāla minn dac il uied kâbel ma isibha il bintu u 'l zeuġha.

Xi ġralu, iżda ? Miflug bil għajja u micdud bil għali, ntelak, nxeħet fl'art, u jibchi u igħanni, bēda isemmi il Marta ta kalbu. Chien tah ferħ ta genn.

Bilgri, l'oħrajn refgħuġħ fuk iż-żuimel u immicctin iżjed minn kâbel, telku lejn il Castell.

In-nies li rauhom, malajr fehmu xi ġralu Bennard, u għeleu m'hux ftit għalih, u in-nichet tagħhom ma suielux għajr biex iżjed cattar il killa għall Halil, illi f'dic il għodua chellu jidher kuddiem il ġurati u l'imħallfin biex jaktgħulu il ħakk.

Imxerda, għaldakstant, il biċċa ta Bennard u ta bintu Marta mal belt collha, in-nies bdiet tingābar maduar il Korti, u colħadd mimli bil corla u il killa għa't-Toroc, ħaduha ma Halil, u dan chellu iħallas il laħam ta collox, għād li tasseu ħati, u katgħuhielu l'imut imgħallak.

Tlet ijiem sbāħ dām Halil jittenna il meut, u dan iż-żmien tauhulu sabiex jilħak jitlob maħfra l'Alla u jisogħbih ta ħtjietu. Iżda, x'uitieh dan iż-żmien, ħlief biex actar xiegħel il killa tiegħu contra Alla u 'l Għaudxin ! L'iblaħ katagħ jiesu mill ħniena ta Alla, zeblaħ il kassis, li b'imħabba cbira għamel ħiltu colħa biex jiġbdu għall ħdān il Cnisja, u jitlob ħniena

l'Alla. Imma, Halil uebbes kalbu u fost cliem uāħxi, mjet mdendel.

Minn chellu igħidlu li minn Skallija tiegħu, uara li gèra u bahħar tant ma 't-Toroc, chellu jispiċċa ħajjtu b'dic l'imgieba ?

Puh ! chemm hu iblaħ il bniedem li ma jatix uiden għa's-sejjha t'Alla, li tant iħobbna, tant jagħmel magħna, għalchemm xejn ma jistħokkilna, għalchemm nonksuh ta sicuit ! Fejn katt nstemgħet ħniena bħal din !

Halil giè midfun f'għalka hemm taħt it-tràb, mingħajr kàbru m'hu imħenni b'dac is-Sinjal li igħarraf il Fidua tagħna, il kauua ta Cristu fuk il meut.

Oh, chemm hi tħennija ebira għall insara, li x'ħin donnu colħadd telku il maħbub il mejjet taħt it-tràb, dan iħallilu miegħu bħal għassa lejl u nhar is-Salib imkaddes, li fuk il ftit tràb li igħattih, jibka isabbar dac il loc, li fuku inxtered tant dmugħ ; u fost ir-ruiefer tal lejl u il bnazzi ta 'n-nhar, jibka dejjem għassa ta min bla mistħija ta xejn icun stkarr fi hu bin Cristu, uakt li il friegħi tiegħu, dac is-Salib, jixħtu id-dell fuk il midfun ! *Ave Crux, spes unica nostra.*

IX.

Lejn Barbarija.

“ Ismael, chif sbaħt fuk dauc il ħamsin dakka saut bil chif, ta Selim ? X'jidhirlec, eh, minn dac il chelb maklub ? ”

“ Iħallashieli kares, bin Mustafà ; ma nafx meta, iva, imma iħallashieli ! ”

“ Hejji ruħec, mela, Ismael ta kalbi, u nifthiemu issa minn għalina chif sejjra tgħaddi il biċċa tiegħu ”.

“ Iħallashieli ; chif u meta, xorta għaliġa ! ”

“ Le, ħabib, aħjar uieħed jagħmel il ħuejjeġ bil għakal u m’hux le chif giè giè. Daun m’humieħ ħuejjeġ li tagħmilhom fixx fixx ; iridu il ħsieb, u ħsieb li jieħu iż-żmien. Għax, nidħaddtu ftit ; tixtiek jakau tarġa idduku dac is-saut, għid, jeu tixtiek tmut ? Naħseb li le. Mela, tasseu li jaħtegilna naħsbuha tajjeb kabel xejn nagħmluha. Imbagħd, inti tāt ma mīn għandna x’naksmu ; ma mīn tant iħobb ir-Rajjes Dragut. Còs, kieghed ngħid f’kalbi, chemm hu ħlejju da ’r-Rajjes tagħna ! Ma jistax jara ġaūri maktūb li ma jissahħarx għall urajħ, basta jagħraf imurlu. ”

“ Ara chif titħaddet, bin Mustafà, għax ma tafx mīn jisimgħec ! Ftacar li il ħajt għandu uidnu ! ”

“ Jismagħna mīn irid, dment li bakagħli rasi fuk spallejja, nitħallas kares minn dac il chelb ta Selim. Ah, nixtieku f’idejja bħal issa ! Chif cont nagħmlu ! ”

“ Hecc le ma niftieħmu ; jecce ma tridnix inuarrab u immur, għidli dac li għandec tgħidli bla ma tokogħd tishon għalxejn ! ”

“ X’jidhirlec ? Għandix biex nissahħan ? Inti, còs, tāt bħali ! ”

“ Nāf, iva, imma is-saħna inħalluha għall ħinha, issa m’hux uakt. Għidli, isa, xi trid ? ”

“ Dac li irrid jien int ucoll tridu, chif diġà għidtili sa mill euuel. Inti u jien, mela, jaħtegilna li naħdmu mn’issa biex narau chif jista jirnexxilna naktgħuha xeukitna. Ismael, lilec nafec tajjeb u għalhecc nagħraf biżżejjed sa fejn tuassal il ħila u l’għakal li biħ żejjnec il cbir Nabi tagħna Maumettu. Lili, dac li għandec int, ma jonkosnix, tafni daks chemm jien nāf lilec. X’jonkos, mela ? Li narau meta sejjer jisbaħ dac

il jum li fih nuru chif għandna nithallsu mill għedeuua tagħna. Għalic, mela, Ismael; għażel dan il jum ! Jien, għalija ma insibx aħjar, hliel li nuru ruieħna hbieb ma Selim, nduru miegħu, nakdugħ f'collox sa chemm naslu l'art. Hemm ntuh dakka t'id f'il-lsiera tiegħu, ngħassulu tajjeb, inuarrbuh minn nies, u mbagħd..."

"Maħsuba ta ragel, bin Mustafà ! Iscot, iscot, gejj xihadd."

Nstamagħ hoss ta mīxi.

"Offja għalicom ! Mel'intom haun ? Jakau kegħdin tnixxfu il għrieħi għall għajn il kàmar ? Mūr obsor li sejjer nsibcom haun !" kalilhom dac li uasal issa.

It-tnejn, għall daun il cliem ta tmakdir riedu jitħallsu dlone minnu, u mīn jāf x'għadda minn għala kalbhom dac il hīn ! Daħħlu denbhom bejn sakajhom bħal chelb il mismut, u :

"Merħba bic, għaziż Selim !" daħaclu Ismael.

"U Maumettu jiekaf miegħec !" issocca minnufih bin Mustafà.

Selim katt li katt ma chien jistenna tislimjiet bħal daun, u mnixxef bil għageb għall din il hēlua lakgħa, hās ruħu staħa għax daħlilhom b'dic l'imgieba. Dan għadda minn għalih bħal leħħa ta berka. Mingħajr, iżda, ebda xejn ma 'ttiesef jeu stagħgeb, kalilhom :

"Sirtu gāürin, jakau ? Dauc biss jagħmlu chif għamiltu issa intom ; dauc li jaħfru il mīn jaħkarhom !"

"Gāürin katt ; iżda, għelejna fuk li nkasnjec l'aħħar darba, u chien hākkna actar minn dauc il hāmsin sant, billi fil uakt, uegġajnielu kalbu lil cbir profeta tagħna li tant hādem biex jara il colhadd jiemmen tasseu, u għalhecc jieħu gost cbir meta xi gāüri iħalli il għama illi fih jinsāb u jakleb għa'd-din tiegħu.

Meta lilec, mela, għidna dauc il cliem li bih ueġġajnic, fi stess uakt ueġġajna in-Nabi Maumettu. Oh, aħfrilna, aħfrilna! Chien ix-xitan tlet darbjiet imħaġġar minn Allaħ li ġaġħalna ngħidu hecc. Aħfrilna!” kalulu Ismael u bin Mustafà uakt li f'kalbhom chienu igħidu li jithallsu minnu bil meut.

“ Chif, imma, nista nemmincom li għidtuli is-seu-ua ? ” kalilhom Selim.

“ Billi nitilku ruieħna f'idejċ u int issibna miegħec f'dac collu li tridna ; aħna collna tiegħec, agħmel bħna li trid. Jecc tmissna xiħaġa žgħira m'ir-rsiera, ma'rridu xejn, lilna ma jistħokkilna xejn actar fuk li nkasnjec.”

“ Issa toġġbuni ; issa mxejtu ta rġiel miegħi.”

“ Icu n imbierec Selim, li niezle minn nisel li għalchemm ġaūri, il cbir profeta għanih b'għerf u dehen bħal ulied tiegħu. Tcu n imfaħħar, Selim, li fost ħutec għaraft il Maumettu bħala ħabbār t'Allaħ.”

Selim, issa, inkabad tajjeb f'in-nassa; għalchemm sargu xiħ, mar emmen sa għarkubu colma ħarrfulu dauc, għax katt ma ħaseb li fost it-Toroc, li għalih collha ħmir, chien ġinsâb mîn chellu il ħîla idaħħlu f'ix-xcora. Mimli, għall dakstant, b'ir-riħ li dauc nefħulu, biddel iż-żuffjett li bih bēda, fi cliem ta ndiema, u kabad igħidilhom :

“ M'hux jien cont li sauuattcom ; iżda, chien Allaħ li għamel ħakk minncom, għax ridtu tiddieħen b'mîn għarfu u ħalla għalih id-dîn ta Ixa bin Miriam u ngibed għall urajh. Issa, iżda, li għaraftu il ħtija tagħcom, jien naħfrilcom, u ninsa bħallichiecu ma chienx xejn milli għadda.”

Haun intasab magenbhom ; u bħallichiecu tasseu

ma chien xejn li għadda, bakagħ jithaddet magħhom.
 Uara ftit li Selim iddauuar magenbhom, nstamagħ
 leħen ħelu minn taħt il-lsien, għàna ta suied il kalb,
 bħall meta l'usinjol, f'is-schiet ta 'l-lejl, uara li icun
 tilef is-sieħba, uaħdu fil ħemda ifittex li jitfarrag
 b'is-sabieħ għàna ta 'l-lsienu.

Kagħdu jissemmgħu :

F'kiegħ ta ħabs inħoss li kalbi,
 Fost ir-ruiefen minn ta 'l-lejl,
 Fl'icchen ħofra lilha għalku
 B'għali cbir li hu bla chejl.

Haun f'is-schiet u 'l uaħx tal biža
 F'dan id-dlam tilfet is-sabar,
 U il ħajja già mitmuma
 F'is kisitha geuua il kabar.

Xorti chiefra lilha messet ;
 Għax fl'aħjar minn ta zogħżitha
 Bl'acbar herra lilha ħasdu
 U malajr kerdu il sbuħitha.

Ah, jaħasra chemm imdejjka
 Bħal dell issued hi tinsab !
 Xejn ma jonkos lil imsejċna
 Hlief igħattieha ftit ta 't-trab.

“ Din il-lsira tiegħec, Selim ! ”

“ Trid titfarrag, imsejċna !... Okogħd, okogħd ħalli
 nisma ! ”

Dan il uakt lil Xmuni tagħna
 Chemm haun ridtu jiena chiecu,
 Ħalli beusa lilha jati :
 Hena u serħ lilha nixtieku.

U Ġuseppi fejn bakagh ?

Chienet tasseu Marta, dic li semgħu tgħanni, Selim, bîn Mustafà u Ismael, għax dac inhar, actar imdejrika u kalbha seuda minn haun il-lejl, nfexxet tcanta biex tfarrag ftit kalbha, jeu talankas tistrieħ m'id-duejjak tagħha. Imsejtna Marta ! Chienet digà bdiet tħoss il puieni tal jasar.

Uenzu, żeuġha, xejn ankas mgarrab minnha, chien isabbarha mill aħjar li jista ; ifaccarha fil Passioni u 'l Meut ta Gezù u f'id-Duejjak ta Maria, u hi tasseu chienet titfarrag meta tisma fuk it-tbatijiet tagħhom imħabba fina.

“ Ah, jaħasra ! ” chienet sicuit tmur itteni u tgħid ; “ Gezù, icolloc ħniena minn'na ! Maria, ftacar fina ! Daun il puieni tagħna, fejn tagħcom, m'huma xejn ; iżda, oh, chemm bosta chiefra mingħajr it-thennija tagħcom ! ”

F'daun id-duejjak, mela, imfarrgin biss b'it-tifchira ta Gezù u Maria, għaddeuha sa ma uaslu f'Barbarija. Izda, haun, chien jistennihom nichet acbar. Chellhom l'imsejtnin jigu mifrudin mill maħbub tagħhom Ġuseppi, u mîn jâf hux għala dejjem.

Sebħet fl'aħħar dic il ġurnata, uara tant tbatija, li fiha dehret mill bogħod l'art li fukha chellhom jinzlu. Marta chienet ratha dic l'art chemm il darba fil ħolm ; f'daun il ħsebijiet tal fantasija, hija chienet ratha b'ħafna zieda, nukkas, taħuid ta moħħa, u issa kegħda taraha chif inhi bi ħġarha. Oh, imsejtna, chif sabet ruħha dac il ħin ! Mîn chellu igħidilha !

Il gifen chien għâdu ma resakx l'art, x'ħin kud-

diemhom deher Selim b'it-tnejn l'oħra miegħu, u collu ħleuua kalilhom biex jaħsbu jinżlu minn fuk il gifen, u imorru miegħu chif chienu ftiehmu. B'ir-riħ fil kàla, il gifen uasal fejn chellu jasal, u fost l'għajjât, mill art u 'l baħar, ta xìri, beigh, talb u ferħ, bèda mîn niežel u mîn tiela.

Marta, binha u żeuġha, mixjin taħt għainejn Ismael, ma ntebħu xejn b'dac li chien jigrì ftit l'hinn min-nhom; Cola ta Paulu chien sejjer jieħodha ġmielu ma Selim, biex iuellilu ir-rsiera tiegħu; iżda, Selim ma ried jisma l'ibiegħhomlu. Uara ħafna taħbit u ġlied, Cola, meta ra' li ma jista jagħmel xejn ma Selim, b'telfa cbira ta'd-demmm, stkarlu, actarx mingħajr ma ried, li għád joħodhom minn taħt idejh. F'dac il uakt, Ismael u bin Mustafà, tgħammzu, uakt li minn taħt dauc ix-xuftejn suued tuta, tfattxau żeuġ fillieri snien, bojjud daks il lift.

Ma 'r-rsiera, bħal leħħa ta berka, Marta dehrilha li lemħet lil ħuha Xmuni. Chien Xmuni tasseu? Chienet rât seuaa?

Cola ta Paulu, uara dagħdiegħa bħal dic, ma chel-lux sabar li jibka iżjed fuk il gifen, zamm taħt għainejh tajjeb lil Selim u 'r-rsiera tiegħu, mēxa urajhom u ma rħihomx ħin uieħed. Selim ma ntebaħx bl'għassa li chien għamillu Cola.

It-tlet Toroc bakgħu sejjrin b'ir-rsiera magħhom taħt is-sigar, hena u għaxka tal campanja, u chif tbeghdu katigh m'id-djar, Ismael u bin Mustafà, iħebbu għall Selim chif chienu ftehmu, iduru għalih, u it-tnejn, fost it-tmakdir u id-daħc, xeħtuh taħthom u sautuh bla ħniena, serkulu il-lsiera, u bilgrì telkulha lejn is-súk tal beigh.

Haun chienet għaddejja xêna ta kîsm il kalb. Rgiel, nisa, tfâl, nofshom għerieuen, itertru bil gùgħ ; bìchi, għajjât ta beigh, çakciek ta suat ; ucuħ bojvod u suued, il-lbies ta coll għamla, ta coll leun ; tghergir, tislím, dagħa, ħars, gùri, taħbit ma xulxin.

Fost dan it-taħbit collu, Cola ta Paulu, b'ħafna tkanzieħ chien kieghed jiccorda biex jixtri, minn għand Ismael u sieħbu, il-lsiera li chellhom. L'imsejchen, izda, ma chellux biżzejjed biex ilaħħak għall fidua ta 't-tliet Għaudxin. X'jagħmel għaldakstant ? Jitlak u iħalli collox ? Le, ma chienx jakbel. Chif sa ichissibha, mela ? Arau x'għamel ! Jiftacar f'iz-zeuġ ilsiera griegħi li chellu ; izîd daun mal flûs li talbuh għal 'lsiera Għaudxin, u hecc giebha f'tieghu. Il bidla, mela, chellha issir chif hu jati il-lsiera tieghu.

Jerħilha, għalhecc, minnufih għall fuk il gifen fejn chienu daun, bil ħsieb ucoll li jieħles lil Xmuni, billi għamilha f'rasu li jitlak għall collox it-Toroc u li ġfjen. Hua u sejjer, gietu chif għandu jagħmel. Jasal bla nifs, jibda biex ifittex il-lsiera tieghu, iħollhom minn fejn chienu, isemmilhom bil ħsieb ta moħħu, u uegħdhom li jieħlishom mill jasar jecce igħinuh f'dac li iridhom. Dauc ferħu u kalulu li jakdugħ f'colma irid minnhom.

Alla ried b'is-seuua. Fuk il gifen, ftit nies chien għád bakagħ jecce tgħodd il għases, il bkija chienu nizlu l'art b'kalbhom kauuija li ma icunux jinħtieġhom, għaliex chienu fl'art tagħhom. Cola ħabàtlu tajjeb. Halla uieħed mill 'lsiera tieghu fuk il gifen għalli jista icun, u l'ieħor nizžu mieghu. L'għassies t'isfel, inzerta bniedem għazzjen, u ta bla ħîla. Dan, Cola chien jafu ; iħebb għalih, jixtu fl'art, isoddu

ħalku b'mactur, ineżzagħlu ħuejjġu, iħoll lil Xmuni mill marbattiegħu, jiġagħlu jinza ħuejjġu u ilibbishom lil għassies, rabtu minn flocu, u il Xmuni tah jilbes tiegħu. Xmuni xiddhom malajr, għād li chienu maħmuġa għall aħħar, u it-tlieta flimchien ħargu minn hemm, telgħu fuk, stenneu il dac tal għassa idauuar uiċċu biex ma jindunax bihom, sejjħu lil seħibhom, u Alla ibierec niżlu minn fuk il gifen mingħajr ħadd ma ntebaħ bil biċla.

Iżda, kalb Xmuni chienet ittaktak bil biża. U chel-lu mniex. Ħazin għalih u għall oħrajn chiecu katt jinkabdu! Chienu iħallsuha bla ħniena; iżda, xortihom għenithom.

“ Fittxu isau,” kalilhom Cola huma u sejjrin; “ coll ħin għalina, bħal issa jisuielna ħajjitna. Isau, mela, isau, kabel xejn jittendu bina.”

“ Doru, għidli ħaġa,” staksih Cola lil uieħed minn dauc iż-zeug Grieghi, “ xi chemm chien ilu hemm dac tal għassa li rbatna? x'ħin tbiddlet il għassa?”

“ Ma 's-sebħ,” uieġbu dan. “ Chien għād bakagħlu jagħmel maduar it-tlet cuarti jeu dic in-nofs siegħa oħra.”

“ Ħaffu, mela, l'aħua, żmien m'għandniex; għamlu il ħila, Doru u Ġanni; ftacru li jien kiegħed nithabat għalicom ucoll; iżda, kabel xejn, jaħtiegilcom tatuni dakka t'id f'din il biċċa li daħħaltcom fiha. Isimgħu: arau m'ħin minncom sejjer imur fejn Ismael u bin Mustafà, iġħidilhom jiġu haun taħt daun is-siġar u igibu il-lsiera magħhom.”

“ Jiena immur!” uieġbugħ it-tnejn flimchien.

“ It-tnejn ma jistagħx icun; uieħed minncom irridu jibka haun. Halli, mela, imur Doru; għalic xorta,

Ġann; jaħbat aħjar għalina li int tibka haun. Isa mur, int, mela, Dôr; u jecc igħidulec għaliex ma mortx jien, għidilhom li x'hin jigu, ngħidilhom."

Doru, ħafif bħal għasfur, malajr ferak sigar u triekat, u għāb minn kuddiemhom. Mār u sāb lil Ismael u lil sieħbu, kalilhom dac collu li kallu Cola, u flimchien magħhom ràga l'ura, fejn chienu jisten-neuhom l'oħrajn.

Chif uaslu hdejhom, Ġanni minnufih jaħfen minn uara l'Ismael, irosslu idejh tajjeb ma dahru, u Xmuni rabathomlu bil chif. Hecc ucoll għamel Cola lil bñ Mustafà.

Izda, il-lsiera li daun giebu magħhom chienu tnejn biss, Uenzu u Marta. Daun, għainejhom collha dmugh, ma setgħux jifkmu x'gàra. U Ġuseppi fejn bakagh?

XI.

Ghand Zulejka.

Collu zejjed, jidhirli, li nokgħod insemmi fuk il ferħ li ħasseu dauna collha uara lakgħa bħal dic ta bla ħsieb; uieħed jista jistħajllu. Izda, f'id-dinja m'haun l'ebda ferħ mingħajr imrār, u dan ucoll jista uieħed jarah f'daun il ħbieb tagħna; malajr jigi fiha chif f'dac il ħin tal ferħ b'xulxin, chienu collha mgħollijin billi magħhom ma chienx hemm l'egħżeż fost colħadd, Ġuseppi.

Chellhom tasseu il għaliex jagħlu.

Uara xi zeuġ beusjiet misruka bla telf ta żmien lil xulxin, Cola ried il colħadd jimxi għall urajh, iżjed il geuua, biex ifittxu jitbegħdu minn hemm, billi bàza

li ifittxuhom għall meut uara dac li għamlu. Ilcoll semgħu cliemu u telkulha għall urajh ; u sachemm tbeġġdu seuua, ħadd ma kâl chelma, biss x'ħin ħargu barra it-tîr, Cola staksa il Uenzu ifissirlu x'sâr minn Ġuseppi, billi chien rah magħhom meta mar jiccorda ma Ismael u sieħbu fuk ix-xîri ta Uenzu u martu.

Uenzu, b'id-dmugħ f'għainejġ, kabad biex igħidlu:

“ Sachemm int cont mort iggib minn fuk li ġfjen il Doru u il Ġanni, resak uieħed Torc fukna; u hecc chif ra il Ġuseppi, tħajjar għalih, ftiehem magħhom chemm iridu tiegħu u ħadu. Għall xejn tlabnihom, jien u Marta, bil ħniena biex ma ibiegħuhx għaliex gâ mi-bjugħ, għall xejn bchejna u tħabatna, collox sfagħlna għall xejn, għax it-tnejn moħħhom biss li jiddubbau iżjed fih : u telkulu.”

“ Tafu inti il dac li xtrah ? ” chisirlu cliemu Cola.

“ Għax tistaksini ?... Fejn tridni nafu ?... ”

“ Ara nsejt ! Tliff moħħi, x'ħin ma rajtx il bincom magħcom. İzda, la taktgħux jiescom ! Mîn jâf... ”

“ Mîn jâf tgħid chiecu tmur tistaksi lilhom ? ! ” kabeż Ġanni.

“ Iva, narau. Intcom stenneuni haun, u jien immur nara nilħakhomx fejn ħallejnihom. Ġanni jigi miegħi, Doru jibka magħcom.”

Il ħbieb tagħna, flimchien ma Xmun u Doru, kagħdu fejn kalilhom Cola, u hu u Ġanni irħeulha ifittxu lil Ismael u Bin Mustafâ biex jistaksuhom il mîn bieġħuh il Ġuseppi.

Actarx jiġru jeu jimxu, uara nofs siegħa laħku mnejn chienu telku kâbel ma ħalleu il bejiegħa toroc; izda, xi sibu ? Ir-rjus Bin Mustafâ u Ismael maktugħin

tħennija minn fomm uaħda Torca, u minn dac il ħin bdiet ittalla u tnizzel jecċ għandhiex tistaksiha hix Torca tasseu. Izda, il-lejl chien daħal ġmielu, mteddeu fuk il kiegħa u rakdu.

XII.

Tghid, min hi ?

Fejn giè jafha il Zulejka, dan Cola ta Paulu ?

Cola chienu serkuh it-Toroc fi tfulitu mingħajr ħadd ma jâf chif, minn Għaudex, bieghugh lil uaħda Torca li magħha chienet Zulejka, u lilha telkugh biex tgħallmu u tieħu ħsiebu. Għadda iż-żmien, u sidt Zulejka mietet. Zulejka dabbret rasha għall band'oħra, kabdet iż-żgħir Cola u bakgħet sejjra għall għonk it-triek sa uaslet fuk xatt il baħar. Hemm f'is-schiet chienet titfarrag b'iz-żgħajjar Cola f'in-nichet tagħha, tifraħ bih u iżżokku sa bèda jitfarfar. Meta chiber, Cola ried jitlakha, m'hux għax xàba minnha, izda iddejjak ma jagħmel xejn. Zulejka, minn għaliha, ma rieditux jitlak u iħalliha uħidha. Izda, Cola, daks chemm tala-bha, dic telkitlu imur.

Għodua uaħda, uakt li it-tnejn chienu jigbru xi ħatab minn taħt is-siġar, Cola, b'inchejja fih, kabad igħidilha :

“ Zulejka ta kalbi, għaliex ma tridnix immur ? ”

“ Għax uisk nibza li tmur u ma tiginix. ”

“ Le... lilec ma ninsiec katt li katt, talli għamilt miegħi. ”

“ Tuegħidni l'izzomm chelmtec ? ”

“ Għaliex tistaxihuli dan ? Mela ma tafnix ? Tista, jakau, titħasseb minni ? ” uegibha micdud Cola.

“ U le, fejn sejjer b’rased! m’hux għalhecc għid-
tlec hecc; iżda, għax int għadec tfał, ma táf xejn x’fiha
id-dinja. Ftacar ftit x’sejjer tagħmel! b’dan biss in-
ħallic. Cún tifel tajjeb ma colħadd, gıb ruhec seuua
mal cbar u iż-żgħar. Colfejn teun, nitolboc li tiftacar
f’din Zulejka li rabbietec u dejjem ħabbitec. Għád
tigi u ma ’ssibnix, u mita dan igħaddi minn għalic,
tnehed tnehida fuk kábri u minn fommoc ibgħat
talba lejn is-Sèma għall din Zulejka. Issa tista tmur;
din hi it-tifchira li nħallilec.”

Daks gimgħa uara dan, Cola, b’id-dmugħ f’għai-
nejh ħalla il għarix ta Zulejka, irħielha lejn il belt u
talab jingagġa fuk li ġfjen. Baħħar fukhom mún jáf
chemm, iżda katt ma issara mal insara.

Lejla uaħda, uakt li ix-xíni li fuku nzerta, chien
sejjer jixxejjer l’haun u l’hinn mal meug, filli għoddu
ser jaħbat mal art, filli jerga jitbiegħed, dlam u xita
kauuija u il baħar dejjem jogħla u colħadd kalbu
maktugħa, Cola kabad it-tmun u għalchemm ftit jin-
kàla għall dan ix-xogħol, bil ħila tiegħu ħeles ix-
xíni mill blát, dahħlu b’it-tbatija għa’r-rdoss u ħeles
mill meut ic-çorma collha. Dragut samagħ biha din
ta Cola, u biex jurih li jafulu, tah dauc iż-zeug ilsiera
grieghi, Doru u Ġanni, li intcom issa tafuhom. Cola,
iżda, għalchemm chien icun mbiegħed minn Zulejka,
coll meta jinzlu f’dic l’art, chien dejjem imur isibha u
jieħdilha xiħaġa għall kalbha chif chien jifhem hu.

Din id-darba, iżda, li nsáb għandha ma dauc in-nies
collha, għall għarrieda, Zulejka ferħet uisk, l’actar
x’hin giet táf chif Cola għamel biex ħeles mill jasar
il dauc il ħbieb tiegħu u fuk collox talli ħeles il Marta.
U cós, għax tgħid! Billi Marta màra bħalha, dhulija,

sabieħa u minn tagħna, chienet nizlitilha lil Zulejka. Bdiet tħobbha chif ratha, u sicuit tistaksiha x'għadda minn għaliha u erħilha tfarraġha. Minnufih drau il xulxin u bdeu jinħabbu b'imħabba cbira.

Actar ma igħaddi iż-żmien, Marta tixtiek teun táf mîn hi din Zulejka. Biex tistaksi lilha, chienet tigieha tkila; u għalchemm f'it-taħdit magħha chienet iżzerżak xi chelma fuk hecc, it-tuegibjiet ta Zulejka chienu actarx ftit u xejn fiergħa. Fl'aħħar daħħlitha f'moħħa li tistaksi lil Cola.

“ Għidli, Còl, mîn hi din Zulejka li aħna kegħdin magħha ? ”

“ Għaliex trid táf, Mart ? ” uiegibha.

“ Għalxejn. Imma, xtakt neun náf il għrajja tagħha : daks chemm sirt inħobbha ! ”

“ Togħgobni, Mart, li inti tħobbha il Zulejka ; iżda, biex ngħidlec il għrajja tagħha collha, niġbed f'it-túl bosta.”

“ Għidhomli fi ftit cliem, Còl.”

“ Imma, int xi trid teun táf l'actar fuk Zulejka ? ” staksiha.

“ Li trid ; dac li jogħgoboc.”

“ Chif, l'irrid ? staksini ! ”

“ Għidli, mela, hix nisraniija ? ”

“ Nisraniija u ngħid, u nisraniija ta bilħakk. Nisa tajba daksha, ftit tiltaka' magħhom. Nistħajjlec mill cliem tagħha ntbaħt li hi nisraniija.”

“ Iva, u għalhecc, Còl, biex tridni ngħidlec, kegħda nistaksic. Ismagħ : chienet hecc mill euuel, jeu hix Torca mgħammda ? ”

“ Zulejka bint l'insara.”

“ Chif inhi, mela, magħduda b'Torca ? ”

“ Ighidulha Torca, m'hux għax Torca la m'id-demm ankas minn dīnha ; iżda, għax billi tista tgħid minn tfulitha imrobbiha ma 't-Toroc u m'hix magħrufa b'nisraniġa, ħarguġielha *it-Torca*.”

“ Issa fhimt. Mela, l'isem biss għandha ta Torca ? ”

“ U xejn actar ! ”

“ U x'inhu l'isem tagħha ? ”

“ Maria. ”

“ Maria ! ? ”

XIII.

Għali u farag'.

Uara din it-taħdita ma Cola, Marta chellha seba' mitt sēna sa jisbaħ u tmur issib il Zulejka u tifiħilha b'dac li saret tāt fukha. Ghaddiet, mela, il-lejl collu titkalleb; u l'għāda, chif sebaħ, taret għall għand Zulejka biex tgħannakha, u :

“ Marì,” kaltilha, “ chemm hu sbejjaħ dana ismec ! Chemm ifaccarni fi ħuejjeġ bogħod ! ”

“ Fejn tāt li jisimni Maria ? Mīn kallec ? ” ħasdi-tha Zulejka titbissem.

“ Nāf, nāf b'collox, għād l'int ma urejtni b'xejn ! ”

“ Mīn kallec, Mart ? ”

“ Hlomt ! ”

“ U tgħid hlomt ? ”

“ Gie għasfur igħidli ! ”

“ Fhimtec... L'għasfur jismu Cola. Għidli le ? ”

Maria ma uieġbitx, iżda :

“ Għaliex, Marì, ma għidtlx minn kabel l'int jismec hecc ? Għaliex bżajt minni ? ”

“ U issa billi chiecu għidtlec ?...”

F'is-siegħa u 'l ħin, jidħol fukhom għall għarrieda Xmuni, hu Marta :

“ Xmûn, x'inkala' dal għodu ? ”

“ Xejn ! Gejt ngħidlec li jien sa noħroġ ma Cola u Ġanni, immorru narau nsibux il Ġuseppi. Bi ħsiebna nidħlu sa 'l belt, nistaksu għalih, u narau x'nistgħu nagħmlu.”

“ Arau x'ser tagħmlu, kisuha tajjeb... U jecj jagħharfucom ? ”

Kaltillhom hecc m'hux għax chiecu hi ma ridithomx ifittxu il Ġuseppi ; iżda, hi chienet tħobbhom uisk il Cola, il ħuha, u il Ġanni u fuk hecc ma riditx għa'd-dinja jintilfu huma ucoll.

“ Ma naħsibx li sejjrin jagħharfuna ! ” uiegeb Xmuni. “ Sejjrin nilbsu ta mercanti għarab ; u billi nzertajna it-tlieta nafu dan il-lsien, m'hux la chemm jagħharfuna.”

“ Daks chemm nixtiekom, jaħasra, issibuhuli il Ġuseppi tiegħi... ” U nfexxet tibchi. “ Ftacru, li hemm Selim li dejjem b'seba' għainejn fukcom.”

“ La tiddejjakx għalina, Mart ; Alla l'imbierec itina l'għajnuna.”

Marta u ħuha ħarġu ma Zulejka u marru flimchien fejn Cola u Ġanni, mehdijin f'dac li sa jieħdu magħhom għall maura. Xmuni compla magħhom ; Zulejka u Marta uiddbuhom mill aħjar li setgħu u dlone telku. Marta u Zulejka bakgħu iuassluhom b'ħarsa tal ħniena sa għābu.

“ Li cont nista, mort magħhom ! ” kalet Marta lil Zulejka, mita ngàbru fil għarix.

“ Fejn trid tmur, mara uaħdec, ma dauc irgiel, mingħajr ma tāt draunjiet it-Toroc ! Chif contu tirsu il belt, chienu jagħhrfuc, u mbagħd ?...”

“ Dan ħsibtu, l'għalhecc ma rsistejtx biex immur magħhom. Għalchemm, iżda, ma ninkalax... jaħasra, għall Ġuseppi tiegħi, cont nagħmel collox; imma, ma ridtx li ngħarrak ucoll il dauc li marru.” U reggħet nfexxet tibchi, u Zulejka għamlet colma setgħet biex chiecu issabbarha.

Oh, x'kauua ta mħabba hi dic tal omm! Mîn jista ikisha? Alla kiegħed f'kalbha l'akua imħabba cbira għall uliedha; l'akua tbatijiet ma jifirduhiex minnhom u le ma jitfu dauc in-nirjien li fiha tchebbsu għalihom. Arauha chif sa mill bìdu ta 't-tuelid ta iben sal aħħar nifs ta ħajjtu, dejjem, bla katt ma tehda, iddur, tbatu u tinchedd biex ma tarahx lilu ibati. U x'ma tarax, mbagħd, jecce binha ma icunx għall kalbha? X'ma tagħmilx biex tiġbdu fejn trid?

Jecc chiecu uieħed jagħraf seuua l'imħabba ta ommu, katt li katt ma iuegġgagħlha kalbha, għax jecce chiecu ma chienx hemm mîn iuissih iħobb l'ommu, din l'imħabba biss tagħha lejħ chienet tcun biżżejjed biex tiġbdu lejha.

Daks chemm hi tagħmel għall uliedha, l'ommi nisra-nija, uara li tcun tathom l'akua għid ta'd-dinja li tista ittihom, tniisslilhom f'kalbhom l'imħabba ta Gezù, iddur bihom, tinduerahom m'it-tiġrib... Coll meta nismagħ l'isem t'ommi, kalbi tissaħħar u nħossha dejjem actar tingibed lejha.

Uiçc is-sèma chien iħal daks in-nir bla ebda sħaba; ix-xemx tidli u tferraħ id-daul tagħha fuk is-siġar iħaddru, u tilma ma coll ziffa riħ; il baħar bnazzi żejt, collox igħaxxkec. Zulejka ħajjret lil Marta u il Uenzu joħorġu sa xatt il baħar.

Marta ħadet ir-ruĥ; u Zulejka ntebĥet b'dic il bidla f'Marta; u kaltilha :

“ Mart, intix tistejker? M'hux la chemm, táf, uieĥed jinzerta jum bĥal dan! Chemm hu bnazzi, hux? X'jidhirlec?”

“ Il gĥodua sabieĥa uisk, bĥalma ked tgĥid; izda, jien m'hux la chemm nistejker.”

“ Il gĥaliex, Mart?”

“ Gĥalija bĥallichiecu l'ajru mkalleb, ir-ruiefen, il berak u ir-ragĥad. Din kalbi ma tridx titfarrag min-gĥajr ibni... Gĥalija ma hemmx sabar mchien!”

“ X'jidhirlec, Uenz, minn Marta tiegĥec?” daret Zulejka lejha u kaltlu.

“ X'gĥandi ngĥidlec Zulejka! Magĥha ngĥid jien; izda, hi tagĥmilha bi cbira uisk! Takta kalbha uisk malajr!”

“ Issa billi inti ma taktax kalbec, sejjrin nsibuh lil ibna?” uieĥbet hi tolfok.

“ Min kallec, Marta ta kalbi, min kallec li ma nsibuh il Ġuseppi tagĥna? Collox jasal, Mart! Gĥandna magĥna il Cola u il oĥrajn, daun kegĥdin jagĥmlu gĥalina dac li ma stajniex nagĥmlu aĥna. Gĥax tiddejjak dakshecc?”

“ Hej, Mart,” kabzet haun Zulejka, “ neĥĥi daun il buri. Nistĥajjel ma ncunux usalna id-dár, narau gejj il Doru jatina l'aĥbár li Ġuseppi kieĥed jistenniena flimchien ma Cola u sĥabu.”

“ Gĥax ma chienx, jaĥasra! Imma, dan li gĥidtli, ma iseĥĥx!” uieĥbet Marta mdejjka.

“ Marta, imm'int iżzejjed taktagĥ jiesec! M'hux hecc gĥandu icun! Gĥandna nittamau f'Alla, nitolbuh jismagĥna, u jecc jogĥgob Lilu u icun ta gíd l'ir-

ruh tagħna, Hu jaktagħlna xeukitna. Inti tâf illi min jittama f'Alla ma jibkagħix bla sabar !”

“ Chemm ihennini cliemec, Zulejka ! Daks chemm tâf iggibha, għalchemm ninsâb imniccta u le ma nista nsîb farag mchien, daun il cliem tiegħec itaffuli għall bosta mrar li keghda nhoss ; int iggagħalni dejjem actar ningibed lejc ! ”

“ Daun il cliem, għalchemm keghda ngħidhomloc jien,” issuctat Zulejka, “ m'hux le minn zniedi keghda ngħidhomloc ; izda, għallmuhomli f'zogħriti f'it-tagħlim nistrani. Lil dac Alla li ħalakna u tana Religion hecc sabieħa, lilu cûn âfu u izzieħajr.”

“ Iva, Zulejka, cliemec, cliem is-seuua !” tenneulha flimchien Uenzu u Marta.

Dicment chienu korbu lejn il għarix ta Zulejka, u Marta ħassitha ħaffet m'id-duejjak tagħha mħabba fi cliemha ; u chif Marta daħlet geuua, marret nختهت f'riglejn Gezù Curcifiss, izzietuħajr billi ħelisha mill jasar flimchien ma zeuġha u lakkegħtu ma màra hecc tuajjba.

XIV.

Zulejka talbet ghalina.

Ĥabta ta 'l-lejl, uara ħafna taħbit u giri mal belt collha, Cola u shabu, għajjenin mejjtâ, reggħu l'ura għall għand Zulejka; izda, ebda aħbâr ma giebu magħhom fuk Guseppi. Tchixxfu fuk Selim u Ismael u Bin Mustafâ, u saru jafu li Selim giè makbud talli katel lil Ismael u 'l sieħbu, u mingħajr ħniena il Kâdi kâtel lilu ucoll. Dan colma saru jafu mill belt. Għalhecc, dic is-sahra ma għaddhietx bħal dari, izda

f'in-nichet: min igħid xi chelma l'haun u l'hinn, u min jitniehed.

L'għâda, Cola ried jarga, mingħajr ma semmagħ il ħadd, jitilkilha uaħdu lejn il belt, u bakagħ imur żmien tuil, dakka uaħdu, dakka imsieħeb ma Ġanni jeu ma Xmuni, u laħak dâm ma raga lejn il għarix tmienja, għaxra, drabi tnax il jum. Fl'aħħar, uara sentejn ġiri u tfitxija, katagħ jiesu li isib il Ġuseppi.

Chienu diġà ilhom għand Zulejka maduar is-sentejn, meta din mardet, inxteħtet f'kiegħ ta sodda, u le ma kamet iżjed. Uara xi granet tilfet is-smiegħ, riġlejha ħalleuha għall collox, għainejha bdeu jintfeu ftit ftit; iżda, Zulejka dejjem bakgħet marbuta ma 'r-rieda t'Alla, u fl'aħħar nifs ta ħajjitha riedet tħalli tifchira tagħha il dauc ta maduarha. Zulejka, uara li sab-brithom, għax lemħithom għainejhom collha dmugħ, kaltilhom daun l'aħħar chelmjiet li bakgħu dejjem mictubin fi klubhom:

“ Hobbu l'Alla fuk collox, u dac li Hu jitlob minn-com kîsu li tagħmluh bil ferħ; ftacru li għâd jasal il jum li fih tithenneu għalli tcunu għamiltu, u il ħlâs icun bosta iżjed minn mija għall coll uieħed li tcunu għamiltu. Jiena sejjra immut u m'inhix sogħbiena milli stajt nagħmel, għax l'Alla jien dejjem ħabbejtu. Intcom, iżda, ftacru fija u katt la tin...seu... il din... Ma...ria...li...tant...ħab...bitcom...Nin...tak...għu... is-sè...ma...”

Dan chien it-testment ta 't-tuajjba Maria, jeu biex niftehmu aħjar, Zulejka, li magħha għaddeu żmien tuil, Cola, Marta, Uenzu u l'oħrajn. U għalhecc intcom tistgħu taħsbu chemm għeleu għaliha din il mâratal ħniena.

Mifnijin bil għali għall maħbuba Zulejka, ħaffru kàbar f'ir-ràmel għa'd-dell tal palm fil krìb tal għarix tagħha u hemmhecc fost id-dmugħ nizzluha b'kìma li tixrak il mejtin, talbu l'Alla fuk kabriħa il hena ta dejjem għa'r-ruħa, uakkfulha salib magenb is-sigra bhala uirja li hi chienet nisranija u reggħu ngàbru b'kasma ta kalb li ma titfisserx.

Imsejċna Zulejka ! Istrieh issa dac is-serħ tal kàbar u thenn għala dejjem ! Orkod, ja Zulejka, ir-rakda ta 'r-ruieh it-tajjba, biex tkum sabieħa u ħafifa bhàl ħamiema bajda f'Jum il Ħakk ! Gismec sejjer jitherra hemm taħt dac it tràb, għax mnissel minnu, izda ruħec bajda u safja ittajjret għall ħdàn Alla, li Lilu ħabbet ! Istrieh, iva, u thenna fil mistrieh ta dejjem ! Ghàd jasal il jum li bil għajnuna t'Alla niltakgħu miegħec fil hena li katt ma tintemm !

Daun chieniu bejn uieħed u ieħor l'aħħar chelmjiet li bihom nfirdu minnha għala deijem dauc li bcheuha lil Zulejka.

Marta issa, jabni, sabet ruħha imħaunda uisk, uaħda għall għali ta binha u l'oħra għa't-telfjen minn ta Zulejka, u għalhecc, mħabba daun iz-zeuġ ħuejjeġ, ma setgħet issib sabar mchien, bdiet tagħmel f'kalbha, iddejjket għall meut u chellha ħerka cbira li tfitte tuarrab minn dell dac il għarix li issa fuk kalbha għall aħħar.

L'oħrajn, billi armajn il jum collu jiggerreu l'haun u l'hinn għall caccia, għa's-sajd, għa't-tiftix ta Ġuseppi u dejjem iderru, ma ħasseuhiex daksha il meut ta Zulejka, għax l'imsejċna Marta dejjem taħt is-sakaf u għàd li mehdiha f'it-tisjir u fi ħuejjeġ oħra, colma chienet tara chien ifaccarha f'ħabibitha Zulejka, Minn

xatt il baħar chienet dejjem tgħarrex, tittama tilmaħ xi klugħ fil bgħid...

Tlet snġn sħaħ chienu għaddeu minn meut Zulejka, meta, għodua uaħda, uara gimgħa ruiefen fuk l'art u il baħar, Cola u sħabu, uakt li chienu iduru bħal dari fil campanja biex isibu xi tajra jeu xi annimal tajjeb għall ichel, bi cbir għageb tagħhom, jarau taħt xifer il blāt, klugħ ta bastiment jixxejjer l'haun u l'hinn b'ir-riħ li chien għādu ivenven ġmielu, u il meuġ iħabbat fuku.

Ma nafx ngħid x'ħasbuh għall euuel; iżda, billi Cola imdorri actar mill oħrajn f'dauc l'inħau, bla ma tbazzagħ xejn, bħalma għamlu sħabu għax ħasbuh xi gifen torc li ġiè għalihom, ried dlone imur jitchix-xef x'chienet il biċċa.

L'euuel ma għamel, chif korob lejn il bastiment, kabad igħarrex u jissammagħ. Lemaħ ħamsa minn nies sejjrin jithadtu ma xulxin b'herka cbira, u deherlu li chienu jiftiehm u jarau chif iġanntu il klugħ u irauumu it-tmun u l'imkadeġ li chien ħadhomlhom il meuġ, biex jitilku mill actar fis, billi dic l'art ma chienux għarfuha.

Cola, minn chelma tnejn li samagħ, ntebaħ li ma chienux għedeuua; telak għal ħāda sħabu kalilhom bil biċċa u nizzilhom miegħu jatu għajjnuna lil dauc in-nies mitlufā.

Ġreu, mela, fimmchien lejn ix-xatt, uaslu krib il bastiment u xejjru idejhom lil dauc ta fuku. Daun, għall euuel ħasbu li sejjrin jakgħu il-lsiera, u minnufiħ kabdu l'armi u ser jigbdu fuk in-nies tagħna.

Xmuni dic is-siegħa kabad ichellimhom b'il-lsien ta dic l'art sa ma semgħugh bla ma iżda setgħu jiftieh-

mu. Fl'aħħar, izda, ħargitlu "F'ħajjèt Alla!" u ta fuk il bastiment kalu bejniethom: "Daun Maltin!"

Bilgri bilgri rau chif għamlu u chissbu u refgħu il dauc il ħamsa li kalbhom maktugħa chienu ħasbu li jintilfu. Ferħu b'xulxin, u in-nies tagħna mbagħd geu jafu li dac chien bastiment mgħobbi bl'imbit sejjer lejn Spanja, meta il burraxca ħacmitu f'nofs ta baħar u tefegħtu fuk f'dauc ix-xtût.

Chienu zeuġ Maltin u tlet Skallin; il bkija ta 'c-çorma, il meuġ ħâdhom minn fuk il cverta u għerku.

Filgħaxija, x'ħin miġburin flimchien colħadd igħid tiegħu, Marta li chienet dejjem tiftacar f'Zulejka, spiçcat biex kalet:

"Zulejka talbet għalina!"

Uara li rauumu mill aħjar li setgħu il bastiment f'dac li chien jinħtieġlu, talbu għall aħħar darba fuk il kabbar ta Zulejka, u salpau lejn Malta.

XV.

Marta tmut fil jasar.

Conn'na semmejnielcom li Ġuseppi chien xtrah uieħed Torc, u li Cola u sħabu chienu tħâbtu bosta biex jarau mîn chien u ma irnexxielhomx, u fl'aħħar katgħu jieshom li isibuh u issa telkulha lejn Malta. Dana it-Torc chien jismu Raitzuli, bniedem għâni u għâdu cbir tal insara. Dana, billi tfâl ma chellux, chien jixtieq uisk ichisseb uieħed u irabbih għall fehma tiegħu. Din xeuktu ma damx ma katagħha.

Chif chien idûr f'is-sûk ta 'l-Isiera, u iħares lejn dan u lejn dac, jifi lil colħadd minn fuk s'isfel, ngibed għall ħleuua ta tarbija f'ħeden ommha; u din nzertât

Ġuseppi tagħna. Sabiħ Ġuseppi, u mimli il bût ta Raitzuli ; dan xtara it-tarbija, għalchemm bil għali, minn għand Ismael u sieħbu, u gàbru f'daru.

Ferħan għall aħħar b'it-tarbija, ix-xuejjaħ Raitzuli ħass ruħu bħall ràga ixxettel, u ma nokogħd nsemmi chemm ħa ħsiebu ic-ċhejchen Ġuseppi.

It-tifel tfarfar, u dàra iħobb il Raitzuli, u għalih missieru. Raitzuli, x'ħin xtràħ, semmieħ Aħmed, u Ġuseppi sâr Aħmed bin Raitzuli.

Ic-ċhejchen Aħmed, illi issa chien îlu ma Raitzuli maduar is-sèba snîn, għalih li tuieted torc, il għaliex, jaħasra, mîn katt satagħ isemmilu li hu mgħammèd ? Imrobbi u mgħallem la torca, bla mcaħħad minn xejn f'dac collu li mehdija ta 't-tfâl, chien igħaddieha tajjeb, għalih collox uard bla xeuc. Mîn chellu katt igħidlu x'chien gejj għalih ?

Uara li Marta u l'oħrajn, sèba snîn kabel chienu uaslu Għaudex bla xejn taħbit actar, fuk dac il bastiment tal imgħarrkin, u għaddeu sèba snîn oħra fuk din il gżira ma krabathom u ħbiebhom fil farag, is-sèna 1551 nižel Sinam Bâxa b'in-nies tiegħu, u uara kerda cbira li fiha bakgħu maktulin Uenzu missier Ġuseppi, u Xmuni barbtu li chienu tkagħbdu għall giegh pajjiżhom, Marta flimchien ma Cola u iż-zeuġ Grieghi, Doru u Ġanni, mal Għaudxin collha reggħu uakgħu, jaħasra, lsiera ta 't-Toroc u ħaduhom fuk ix-xuieni lejn Barbarija. Mîn chellu igħidilhom, meta salpau sèba suîn kabel, li għâd jiergħu jirfsu fuk dic l'art !

Hemmhecc, ta ilsiera li chienu, geu mifrudin minn xulxin, u Marta ma oħrajn tefgħuha f'kiegħ ta ħabs, li chellu nifs għall triek, u seuseuu f'din it-triek

chienet tinsáb dâr Raitzuli; u Ġuseppi, ma xi tfál oħra bħalu, marru jittauulu m'id-dakxejn ta tieka li tâti għall geuna il ħabs. Mela, chif lemaħ màra fost l'oħrajn, ma ħass kalbu tingibed lejha? Tasseu li idemm jìgbed! Dic l'imsejerna màra, chienet ommu!

Ġuseppi, kalbu micduda bla ma jâf għaliex, telak lejn dâr Raitzuli, jibchi u jolfok.

"Aħmed, mîn sauteç?" staksih Raitzuli chif rah kuddiemu dic is-sura.

"Ĥadd!" uieġbu Ġuseppi; u jolfok.

"Chif, ħadd? Sauutuç u ma tridx tgħidli?"

"Le, missier, ħadd ma sauuatni."

"Ara li sauteç dac il mišħut ta Ras Ĥafun u ma tridx ticxfu?"

"Le, missier, ma sauuatni ħadd."

"Mela, x'għandec? xejn m'int li dari!"

"Xejn! Xejn!..." u Ġuseppi sejjer jibchi.

"Xiħaġa għandec! Għidli, Aħmed ta kalbi! Tħos-soc ħazin? Isa, għidli!"

Aħmed infexx f'bichja, u Raitzuli għainejh bdeu idemmġħu ucoll, għax il Ġuseppi chien iħobbu fuk l'iħobbu.

Fl'aħħar, Aħmed kallu li chien ġralu, u talab lil Raitzuli li jecc irid jarah ħieni bħal kàbel, jixtri il dic il màra li lemaħ il ħabs u igibha magħhom id-dâr. Raitzuli uegħdu minnufih li jixtriha, u Aħmed stejker u għannak il Raitzuli.

Raitzuli, ragel ta chelmtu, ħareġ dic is-sieġħa b'it-tifel mieġħu, u bakagħ sejjer il ħabs, jixtri il màra li semmielu Aħmed. Isibuha mdauura b'ħafna magħha; mîn ibixxilha l'ilma li chien fadal f'kiegħ iż-żîr, mîn isabbarha, u mîn jibchieha!

L'imsejċna Marta chienet lemġet lil Aġmed, u għarfitu b'Ġuseppi tagħha ; u bħalma it-tifel ħassu ngibed lejha, hecc hi stħajjlitu binha, u issaħħret għall urajh. U x'hin ratu telak, ħasset għafsa f'kalbha u uakgħet għaxja fl'art.

Aġmed u sġdu bakgħu iħarsu lejha bla cliem xejn. Ġuseppi, b'għainejh collha dmugħ, chien jistenna li die il m̀ara tistejker biex Raitzuli jixtriha u jieħodha id-d̀ar magħhom. Tkarrak, izda, l'imsejċen Aġmed, għax Marta tilfet sessieha għall collox, u Ġuseppi jismagħha theuden fuku u tocrob u tibchi ; kalbha nkasmet, u mietet.

Ġuseppi, bla ma chien jafha, b̀eca il meut t'ommu !

XVI.

Fl'Assedju ta Malta.

Chienu għaddeu minn fuk il meut ta Marta ma 't-tminn snġn. Aġmed laħak is-sbatax il s̀ena tiegħu u nizel Għaudex ma 'x-xuieni ta Piali B̀axa, is-s̀ena 1560. Haun jieħl̀es mill jasar il Fabriziou Casha, il Nanardu Pontremoli, u jibka ma dan maduar it-tlet xhur.*

Għ̀ad li chien għall kalbu ħafna ma daun in-nies tajjba u f'art tuelidu, bla ma chien jafha, xt̀ak l'imur jara lil Raitzuli, li minn għalih missieru. Talab għal-hecc lil Nanardu jierħilu imur, u Nanardu, għalchemm ma riedux billi laħak ħabbu, fl'aħħar ħtiegħu jierħilu jitlak.

* Ara in-Nru. 74 tal " Mogħdija taz-Żmien " jismu MARIA PLATAMUN,

Chemm egħleu għalih Nanardu u Maria, seu għax chien ħelishom mill meut u seu għax sabuh għall kalbhom u għakli magħhom.

Aħmed raġa taha għall ħajja ta suldat bħal kàbel, għaliex chien miġbud għall aħħar lejn dan il-lant u mâr il kuddiem, ogħla fuk sħabu collha ta mparu. Baħħar, gèra, tħâbat barra mill kies biex igîb il kud-diem gieħ it-Toroc, u chien jixtiek imut u ma jarax il bandiera Torca telliefa. Colħadd chien iħobbu lil Aħmed, seuua għax jâf jingieb uisk ma colmîn chellu x'jaksam miegħu, seuua għaliex chien imżejjen b'ħîla u dehen ebir.

Għalchemm Raitzuli ħallieh uerriet ta gîdu, Aħmed ma intrafax m'ir-rigment ; actar xegħel u ħareġ flûs u għajjnuna f'dac collu li chien jenħtieġ, tant li uasal biex rauuem gifen minn butu, armat chif imiss u ziedu ma dauc ta's-Sultan.

Chien korob sadattant il uieħed u għoxrin sèna, mita il capijiet toroc uebbsu rashom li jiekirdu darba għall dejjem il Malta. Hsieb karrieki u fierah ! Hejjeu chemm nies u chemm ġfien sabu u ħîlthom collha għalihom se'r jirbħu, rħeulha għall fuk daun il Gżejjer !

Chienet feġġet l'euel dija ta 'x-xèmx ta 't-18 ta Mejju ta's-sèna 1565, x'ħin f'dakka uaħda, għalchemm il Maltin chienu jistenneuhom minn ħiu għall ieħor, tfattxat fuk il maħbuba Malta l'armata torca bil 138 gifen tagħha u it-38,000 ruħ, barra minn dauc li uaslu uara. Din gibdet rotta ma 'x-xtajta in-naħħa ta nofs-in-nhar ta Malta u ma 'l-lejl xeħtet l'anceri li Mgarr u f'Għajn Tuffieħa.

Cbir chien il biža u it-taħuid f'in-nies tagħna, billi uisk ankas mill għedeuua ; il còtra ngàbret il Birgu,

l'Isla u li Mdina biex jitgħakkdu flimkien u jieħduha ma 't-Toroc.

L'għāda, bejn is-19 u il 20 ta dac ix-xahar, it-Toroc dauuru il prua ta 35 gifen lejn Marsamxett u niżlu fuk dauc ix-xtūt 3000 ruħ.

In-nies tagħna lakgħulhom u bdeu biex ħādu sitta minnhom ilsiera, li uieħed minnhom inzerta Aħmed. Dan Ahmed, uakt li daks sħabu kiegħed jeħodha mal Maltin b'ħīla liema bħalha, ħābta u sābta iħossu f'ir-reuuxta makbud minn Cola ta Paulu, li għalchemm haun-il-lejl chien jinsāb ilsir fuk iġ-ġfien tal egħdeu-ua, kabel is-sebħ chien ħarbilhom. Hadd minnhom ma għaraf il sieħbu ; iżda, Cola gietu ħniena cbira minn dac iż-żagħżuġh u ħabbu mingħajr ma jāf il għala.

It-Torc, miedud għaliex uaka' lsir, ħassu sejjer imut bl'inchejja ; fejn katt basar illi il Maltin chellhom dakshecc ħīla! Marbut bħal sħabu, uara ċic it-taħbila, giè meħud kuddiem is-Sultan. Dan kabad jistaksih fuk xi chemm nies chienu, fejn chien biħsiebhom jatu is-salt l'euel, x'jidhrilhom il capijiet tagħhom m'is-suar ta Malta, u x'nāf jien.

Aħmed, iżda, ma uiegebx għall daun il mistoksijiet u bakagħ donnu tal gebel, bħalchiecu le ma għandu ilsien biex jitchellem ; għaliex Aħmed katt ma ried jičhad il sħabu u il pajjiżu. L'għalhecc ankas is-saut li lagħbulu ma sueu biex gaghluh jiftaħ fommu.

Cola, li nzerta hemm jara collox, stenna, uara dan, li sejjra tigi xiħaġa aġħar għall Aħmed. Fuk hecc, collu ħleuua, dār lejh u talbu iuiegeb għall dauc il mistoksijiet. Iżda, Aħmed, żamm jiebes, għaliex m'hux seuua li uieħed ibiegh il pajjiżu, u bakagħ ma tchellemx u katgħuhielu għall meut.

“ F’gieh ommoc l’għażiża, Aħmed, stkarr is-seuua għalli stakseuc ! Għaliex, jaħasra, sejjer taħli hajjtec, għádec żagħżugh ! Jiena ma nafecx ; izda, ħabbejtec minn chif rajtec ! Oh, li chiecu tâf x’għandi imcheb-bes għalic ġo din kalbi ! Chiecu xeukti taktagħġieli... Għid; jaħasra, isma minni, Aħmed ! ”

Aħmed, milkut minn dauna il cliem actar m’it-thedit ta ’s-sultan, ħabat ser joħla :

“ Imm’int mîn int, daks chemm tħassartni ? ” ried jâf minn għand Cola.

“ Jiena Għaudxi u nâf x’isarraġ jaşar ; u għalhecc nifhem ucoll x’jigifieri meut fil jaşar, bħalma sejjer iġġarrab int ! ”

“ X’għidtili ? Int ucoll ukajt ilsir ? ”

“ Iva, Aħmed ! ”

“ Taħt idejn mîn ? ”

“ Taħt idejn it-Toroc, u għall darbtejn ! ”

“ U chif agħmilt biex ħlist mill jaşar ? ”

“ Alla għan’ni u ħrabtilhom lil sjiedi ! ”

“ U chif agħmilt ?... għidli ? kieġħed tgħaggibni ! ”

Aħmed ried jâf dana collu biex jara chif jagħmel u jaħrab bħalu. Haun Cola bèda iġħidlu :

“ Li chiecu cont tâf chemm ġrauli praspar f’daun id-darbtejn li uakajt ilsir ! L’euuel darba, uara li cont ili żmien ilsir, hemmhecc f’Barberija, chelli ix-xorti li niltàka ma tliet ilsiera oħra b’tarbija magħhom, Għaudxin bħali. Għarfuni ; u jiena minn dac il uakt għamiltha f’rasi li nħarrabhom. Nzerta li dic il ħàbta chelli zeuġ ilsiera tiegħi, għall kalbi uisk, li cont nâf li jakduni f’collox, u għalhecc fehemthom bil ħsieb ta moħħi, u huma minnufih kabdu jagħmlu chif għidtilhom. Biex ma ntaualhiex, il uieħed minnhom ħallejtu

fuk il cverta jistennieni għalli jista jinkàla, u jiena u l'iehor irbatna l'għassa, nezzajnielha huejjiġha, ħallejna ilsir Għaudxi mill marbat tiegħu, libbisnih la torca u tlakna il barra. Minn hemm bgħat uieħed mill zeuġ ilsiera tiegħi is-sûk, biex jixtri it-tarbija u ommha u missierha. Izda, x'chien ġara? Narah gejj bil m̀ara u zeuġha biss; it-tarbija ma rajthiex magħhom. Ridt l'art tiblagnhi! Xi nsib? Li dic it-tarbija chien xtraha uieħed Torc, u sa'llum ma sirtx ǹaf x'għadda minnha, għalavolja tħab̀att bosta biex insibha. Uisk naħseb li trabbjiet la torca, u m̀in j̀af x'għadda minn għaliha!"

Aħmed iżjed int̀ela bil għageb. Katt le ma chien jistenna li tuassal s'haun il ħila ta 'n-nies tagħna!

"Dalghodu, imbagħd," issoceta Cola, "kabel it-takbida tagħna magħcom, ħrabt m'it-tieni jasar li fil conn'na uakajna ilsiera l'Għaudxin collha u fost oħrajn dic il m̀ara li cont jien ħlist mill euuel jasar ma zeuġha. Jaħasra, din il m̀ara chelli nisma li mietet fil jasar bla ħadd ma bchieha għajr tifel Torc ta xi tminn sǹin, li daks chemm ħass ruħu ngibed għaliha ried li missieru jixtriha. Chemm chellu kalbu tajjba dac iż-zgħajjar! M̀in igħidlec li dac ma chienx binha li tilfitu fl'euuel jasar tagħha? Izda, dan għadda u m̀ar; u jien ma chellix ix-xorti ncun ǹaf dan it-tifel m̀in chien. Dalghodu mbagħd, kabel sebaħ..."

"Le, le, għidli k̀abel xejn għaliex ħbat taħseb li dac it-tifel ta tminn sǹin, li illum imissu s̀ar ragel, chien bin dic il m̀ara?" staksih Aħmed.

"Għaliex intcom it-Toroc ftit tħobbuna lilna Nsara, u billi din il mibegħda titrabba ficom ma ħalib omm-

com, ma satagħx icun li dac it-tifel chien Torc. Ma satagħ icun katt ! ”

“ Trid tgħid, mela, li it-Toroc ma jagħdrux ? ”

“ Jagħdru, iva, chemm trid ; iżda, le lilna Nsara. ”

“ Mela, trid tgħid li dac it-tifel chien bìn die il m̀ara, u għaldakstant g̀aùri b̀halha ? ”

“ Dan hadd ma inehhuhuli minn moħhi ! ”

“ Iva, mela, fehemni ftit chif chienet seuua il bičca ta dan it-tifel. ”

“ Aħmed, daks chemm kiegħed narac tixtiek táf fuk dan it-tifel, la tridni ngħidlec, chif rajtec, stħaj-jiltec hu; imma, ma nistax ngħid jecce intix hu tasseu, billi rajtu darba biss, chien għádu tarbija fil heden t'ommu. Izda, h́assejtni uisk migbud lejc ! Imma, din tiegħi xi h́olma; għax inti, għalchemm tatih lemħa, ma għandix naħseb li inti hu. Hi chif inhi, la trid tafha, ismagħha, mela, il g̀rajja ta dac it-tifel.

U Cola kalhielu, h́aga b'ħaga.

Uakt li ked igħidlu, Cola għainejh dejjem f'Aħmed; ntebaħ b'id-dmugh li chien niezlel igelben ma had-dejh; u chif semmielu chemm chien tħabat għalbiex isibu it-tifel ta Marta, Aħmed ma satagħx iżjed u nkasam f'bichja cbira.

“ Mela die it-tarbija jiena cont ! ” kallu Aħmed.

“ Kalbi, mela, h́ebritui seuua ! ” kallu haun Cola ta Paulu. “ Fejnec, ja Marta ? Haun hu ibnec Ġuseppi ! ”

Min jista jifhimha id-dinja ? Jigifieri, armajn uara wieħed u għoxrin s̀ena mgħoddija kalb it-Toroc, Aħmed chellu jigi jáf li hu Għaudxi !

Cola ta Paulu, ferħan ser itir għax s̀ab il Ġuseppi x'hin ankas chien jobsor li jarah iżjed, collu mħabba, fittex kál lil għassa tal h́abs bil bičca; u dan, collu

mistagħgeb mâr fejn Aħmed u kallu biex jibka sejjer miegħu kuddiem is-Sultan. Aħmed mâr u issa uiegeb għall dac collu li staksih La Vallette. Dan, mistagħgeb hua ucoll bil ġrajja, ħafirlu il meut u irġielu jitlak jissieħeb mal Maltin jieħodha ma 't-Toroc, li sa dac in-nhar żammhom b'ħutu.

Minn dac in-nhar sa mietu, Cola u Aħmed ma nfridux iżjed minn xulxin.

Ma damux, iżda, żmien tuil flimchien daun iż-żeuġt iħbieb tal kalb, għaliex is-26 ta Ġunju ta dic is-sèna, uara ħafna tixrid ta demm fuk Sant Jermu, it-tnejn magenb xulxin uakgħu taħt ix-xâbla torca, mgħak-din flimchien chif dejjem xtaku l'icunu.

*
* *
*

Ġanni u Doru, iż-żeuġt iħbieb ta Cola, chieniu rau ucoll b'għainejhom il kauua ta 's-suar ta Malta u il ħila tal Maltin, minn fuk li ġfjen tal egħdeuua. Iżda, Doru biss chellu ix-xorti li jaħrab u imur jissieħeb mal Maltin għall Malta; għaliex Ġanni, għalchemm chellu din ix-xeuka bħal sieħbu, ma satagħx itemmha billi mjet fuk li ġfjen b'dac il mard li xtered kalb it-Toroc fil 21 ta Lulju ta dic is-sèna, u kered bosta minnhom.

I T - T M I E M .

CHELMTEJN FUK TOBIJA

l'it-Tfal tal Oratorju ta Dun Bosco, tas-Sliema, chif kalhom is-sur Fons, nhar is-26 ta Ottubru 1910, f'is-Sala Don Rua.

—•••••

Tfal,

Il-bieraħt l'ura, Patri Allegra ma nafx x'mâr kallcom li jien għandi nchellimcom fuk xihaga sabieħa : din ma nafx mnejn mâr kalagħha ; imma, daks chemm iħobbcom, dejjem jara x'jakla u x'jagħmel biex jogħgob lilcom : tasseu, coss, l'intom ixxurtiati, għax Patri Allegra ftit haun bħalu. Issa, x'sejjer nakbad ngħidilcom, jien ma nafx ; ħsibt l'aħjar npattihielu il Patri Allegra... għalih xorta, nistħajjel, la darba giebha b'idejh ! Seua seua il-bieraħt l'ura chien Nhar San Rafiel ; sejjer, mela, nxebbħu lil San Rafiel. Jogħgobcom hecc ? Għax Patri Allegra, bħalma dac l'Arcanġlu ried li bin Tobija ix-Xiħ icun tifel tajjed, hecc hu jixtieqcom tcunu tfal tajjba.

X'għamel San Rafiel u x'kallu lil Tobija iż-Żgħir ? (X'ħin ngħid Tobija iż-Żgħir m'hux għax chien tifel ; imma, biex ma tħauuduhx ma missieru). Naħseb li daun il ħuejjeġ tafuhom ; aħjar, mela, ma ngħiduhom xejn, hux ?... Biex niftacar seua, u chemm nista ma ngerfix, għax bdejt ninsa ġmieli, ħsibt u rajt aħjar nicteb li għandi ngħidilcom : u issa gejt nakralcom li ctibt.

*
* *
*

F'i żmien is-Slaten ta Israeli, in-nies ħżienet uisk, għax is-Slaten chienu ħżiena u in-nies bdiet tagħmel bħalhom, u jatu kîma lil allât karrieka. Mitejn u ħamsin sèna bakgħu sejjrin hecc, fl'aħħar ħabtu ħazin :

l'egħdeuua tagħhom marru għall fukhom, tauhom xebgħa u tauhielhom chif imiss, u kàtlu minnhom l'eluf : u is-sultan uaka' ilsir ta 's-sultan tal Assirja : u l'Israeliti tilfu is-saltna u colma chellhom. Chif tarau, tfàl, tasal għall colħadd! Ara tagħmlu bħalhom! U jecc katt il cbar jaħbtu isiru ħżiena, arau li tuarrbu minnhom u la katt tagħmlu bħalhom, smajtu ?

Dic il ħàbta, uara guerra kalila, illi fiha bakgħu tel-
lefin u uakgħu ilsiera tal egħdeuua, f'Ninivi, belt
cbira tal Assirja, chien igħix uieħed Israelita, ragel
seuua ħafna, jismu Tobija. Dan Tobija, katt, ankas
darba uaħda, ma chien tà kġma lil idli, dauc l'allàt
tal gebel u tal għuda tal pagani; uaħdu, fost l'eluf col-
lha tal Israeliti, chien imur ta coll sèna Gerusalem
jati kġma l'Alla ta 's-Sèma u l'art f'it-tempju tiegħu,
għax Salmanasar, sultan tal Assirja, chien iħallih imur
fejn irid u jagħmel li tixtik kalbu. Issa, għad li fil
jasar, taħt il ħacma tal egħdeuua t'Alla, Tobija
bakagħ xorta uaħda iħobb l'Alla, u jagħmel il gid lil
dauc collha ta maduaru. Tobija chien jitma lil mġn ma
chellux x'jiecol, ilibbes lil mġn ma chellux biex jinsà-
tar, izùr il morda, jidfen il mejjtin. U għall dan collu
li chien jagħmel, Alla chien iħobbu ħafna lil Tobija; u
biex jurih l'imħabba tiegħu, chien jibagħtlu ħafna
għaug, biex actar isir kaddis. Imma, fl'aħħar, lil Tobi-
ja, Alla ħallsu ta collox u urieh chemm chien jafulu
talli zamm dejjem ruħu marbuta malli ried minnu ;
chif daluakt tarau.

*
* * *

Għandcom tafu li is-Sultan tal Assirja li ħa li
Tobija ilsir mal eluf il cbar l'oħra ta Israeliti, ngibed
għalih ħafna, daks chemm rah ta kalbu tajjba ; għax

il kalb it-tajjba dejjem tigbed il colħadd. Imma, nzerta li uara meutu dan is-sultan, laħak ibnu Sennakerib. Dan chien ta rasu u chellu kalbu ħazina u chien ta ħajja mgħarka, u chien jobogħd il dauc collha li jisma li jatu kġma l'Alla ta 's-seuua, u chien jibgħat joktolhom. Lil Tobija, tafu x'għamillu ? Billi chien samagħ li dejjem ifittex igħin il fokra u iħenn għall mġn jarah magħdur, bagħat johodlu il flūs collha li ġarr miegħu fil jasar, u Tobija safagħ fkġr għall aħħar. Imma, Tobija bierec l'Alla u kagħad għalli ried minnu, u bakagħ igħin il fkġr chif jista, b'id-dakka t'ġd, bil chelma it-tajjba, billi iuissi il mġn jidhirlu m'hux miexi f'it-triek is-seuua, u hecc : daun collha ħuejjeġ li intcom, tfāl, tistgħu tagħmluhom bejnietcom ; il chelma it-tajjba ma tkumilcom xejn, u dac l'icun, jibka jafulcom. Bħallichiecu il uieħed tarauh imur jimbox xi nannu xiħ, f'loc tissieħbu miegħu u tmorru tgħajtu urajh u iggagħluh jincorla, tuissu lil dac it-tifel li m'hux seuua igħaddi b'iz-zmien l'ix-xiuh ; actar, mbagħd, jecc icun xi xiħ fkġr u magħcus. Tarau, bħallichiecu, li uieħed fil enisja ma igibx ruħu tajjeb ; bil chelma it-tajjba tfaccruh li ma jigix minnu li ma igibx ruħu tajjeb ; bi ħuejjeġ bħall daun, tistgħu tagħmlu ħafna gġd intom ucoll. Għax, m'hux il ebār biss jistgħu jeu għandhom ifittxu li jagħmlu il gġd ; imma, intcom iz-zgħār ucoll, nelelè chif tidrau għall mita tiebru ?

* *

Issa, nergħu għall Tobija. Uara li ħadulu colma chellu, biex tagħkad, fi xiuhitu tilef id-daul ucoll ! Imma, Tobija katt ma ghergher mn'Alla ta daun is-slaleb collha. Mita sġb ruħu f'dan il għacs u f'dan il ħemm collu, ftacar li snġn kġbel chien silef ma nafx

chemm il elf scut lil uieħed ħabib tiegħu mill belt - ta Râges, jismu Gabelu ; u deherlu li issa uasal iż-żmien li jibgħat jitlobhomlu. Tobija chellu tifel jismu bħalu, u ħaseb jibgħat lilu sal belt ta Râges, art il Mēdi, jitlob lil Gabelu biex ħiecu iroddlu flusu, għax issa jinħtiegħom.

Tobija iż-Żgħir ried jitlak minnufih biex jagħmel li kallu missieru (għax tafux chemm chien jisma minnu, avvolja chiber f'is-snîn !) imma, jaħasra, katagħ kalbu imur, billi it-triek ma jafhiex u ankas lil dan Gabelu chien katt rah b'għainejh. Chif chien idur l'haun u l'hinn mal belt jara ma mîn jiltaka' u jistaksih it-triek, Alla ried li jiltaka' ma zagħżugħ sabieħ ħafna, xi snin acbar minnu, mħejji għa's-sàfar; u dan, hua u jistaksih fuk Râges, ħajjru li imorru flimchien billi hu għall hemm ucoll, u lil Gabelu nzerta jafu.

Tafu xejn mîn chien dan iż-żagħżugħ ?... L'Arcan-ġlu San Rafel, illi Alla bagħtu iuassal lil Tobija, bin Tobija ix-Xiħ, sal belt ta Râges : imma, u la Tobija iż-Żgħir, u ankas missieru ma chienu jobsru li dan iż-żagħżugħ chien anġlu ta's-Sēma. Uara ħafna mistoksi-jiet, għax missieru ried jâf ma mîn ibnu chien sejjer, l'Anġlu u Tobija telku lejn Râges, u l'euuel lejla uakfu jistrieħu f'xatt ix-xmara jisimha Tigri. Intom tafu li is-sàfar, dari, jeu fuk l'igmla jeu bil mixi, għaliex ula vapuri u ankas ferrovii ma chien hemm; Tobija, izda, ma chellux ankas biex iħallas għall gemel, u hu u sieħbu chellhom jitilku bil mixi. Uakt li chienu jistrieħu, Tobija kàbad iċafċaf b'riġlejh ġo'l ilma gieri ta'x-xmara, u fil ħin tersak ħuta cbira lejħ u riedet tibilgħu. Tobija nkàta, għàjjat għajta ; izda, Rafieli kallu jaħtafha mill gargi u itallagħha l'art, u hu minnufih

samagħ minnu, u ma gietu bi cbira li xejn. Mbagħd, kàtlu dil ħûta, xueuua u chielu minnha u ħadu magħhom il bkija; u Rafieli kâl lil Tobija jarfa il fuied u il marrara tagħha, għaliex għâd icunu jinħtegulu.

Damu jimxu mal għaxart ijiem sa ma uaslu Râges, għâd li għagġlu chemm setgħu; u għaddeu jistricġu għand Ragueli, li chien jigi ulied l'aħua ma missieru, Tobija ix-Xiħ. Dan Ragneli chellu tiffa jisimha Sara; u din, jaħasra, id-demonju chien joktlilha ir-ragel coll darba li tizzeuueġ. Seba' darbjet izzeuueġ Sara, u ta coll darba id-demonju katlilha il zeuġha mill euuel lejla ta 't-tieġ. Tistgħu taħsbu, mela, x'bakagħ fih u chemm tbażza minnha Tobija, x'ħin dan Rafieli ħajjru jitlobha lil missierha iżeuuiġhielu, għax Tobija nzerta jafha il biċċa tagħha. Billi, imma, Tobija fadagħ ruħu għall collox f'idejn Rafieli, daks chemm deherlu li missieru fadagħ fih, u Rafieli raġa kallu u rsistielu f'isem t'Alla li jitlobha lil Ragueli, u tah chelma li ma chellux mniex jibza, Tobija talab lil Ragueli itih b'martu lil bintu Sara.

Ragueli, li chien tasseu ragel ta 'r-ruħ, x'ħin Tobija talbu lil bintu, tbażzagħ, għax ma riedx għa'd-dinja li id-demonju imur joktlu, bħalma kàtel is-sebagħ l'oħra ta kàblu. Għid u għid, Ragueli tahielu; imma, fil uakt, telak kalbu dejjka lejn il ġnien mal-lsiera tiegħu iħaffru kàbar, għaliex ħaseb li l'għâda icollu jidfnu!

Tobija u Sara, għall tlet ijiem uara it-tieġ tagħhom, talbu l'Alla flimchien ma tûl il-lejl collu, u Tobija ħareġ mill ħorġa il fuied tal ħûta u tafagħha fuk ġàmra nâr, bħalma uissieh Rafieli, biex id-duħħan iġherrex id-demonju u ineħħilu is-setgħa collha li satagħ chellu fukhom; u Ragueli, ferħan ferħan, mâr

bilgri jimla bil ħamrija il ħofra li chien ħaffer fil ġnien, għax lil Tobija sabuh mimli bil għomor u kauui sħiħ.

* * *

Mita Tobija giè biex jarga l'ura lejn Ninivi, talab lil Rafieli imur jiġbor minn għand Gabelu il flûs li chien silflu missieru, u l'għada Tobija telak minn Râges bil gîd collu li tah Ragueli, karibu, għaliex dan ma chellux ħliefha din bintu Sara, u chitiblu il bkija għall uara meutu. Tobija ix-Xiħ u Anni, martu, billi iż-żmien chien għadda (għax binhom iddauuar ma't-tlet gimgħât sa ràga l'ura) ħâbtu jithassbu, billi ma chienu jafu xejn b'it-tieg ta binhom Tobija. Anni, ommu, ta coljum chienet titla fuk għolja tħares fil bgħid, tgħarrex tara binha hux gejj. Msiechen ta xjuħ, din chienet tonkoshom! Ta coljum jitolbu l'Alla bil ħniena li binhom jasal b'is-sliema, għaliex, jaħasra, ħliefu ma chellhomx mîn jieħu ħsiebhom fi xiuhithom! Arau ftit, tfâl, chemm għandcom tafuhulhom lil misserijietcom u l'ommijietcom talli irabbucom tajjeb, talli jieħdu ħsiebcom, dejjem moħħom ficom u dejjem jitolbu l'Alla iżomm idejh fukcom!

Fl'aħħar, Anni, die ix-xuejħa ommu, ratu gejj mill bgħid lil binha Tobija ma Rafieli, u ħadet ir-ruħ u għagġlet chemm setgħet biex marret tgħid l'ix-xuejjaħ zeuġha li binhom għoddu uasal. Issa, stħajjlhom ftit daun iż-zeuġt ixjuħ joħorgu m'id-duejra tagħhom u imorru jilkgħu lil binhom Tobija! Ara x'ferħ magħhom! Tobija u Rafieli chienu uħudhom, għax lil Sara u l'in-nies li chienu magħha u il merħljiet li hi giebet dota, ħalleuhom l'ura biex jistgħu iħaffu jaslu malajr, u iferrħu lil dauc iż-zeuġt ixjuħ li chienu msiechen jiddejku fuk li binhom iddauuar bosta. L'euuel ma

laħak, il chelb, għax Tobija chien ħâdu miegħu f'is-sâfra; u il chelb, chif lemaħ mill bgħid lil sîdu, telak jġgri għall għandu, iferfer denbu, u mâr jilgħaklu idejh, u mn'hecc Tobija ix-Xiħ għaraf li ibnu chien għoddu uasal, billi, jaħasra, chien għama u ma satagħ jarah gejj.

* * *

Issa, mîn jista ifisser chemm tgħannku Tobija il missier u ibnu u chemm ommu Anni bisitu lil Tobija tagħha u chemm raħħmulu lil Rafieli talli uasslilhom kauui u sħiħ il binhom! Haun Tobija iz-Žgħir, ħareġ mill ħorġa il marrara tal ħûta chif kallu Rafieli, u dilec biha għainejn missieru, u dan minnufih reġagħlu id-daul fihom u bèda jara. Gimgħa uara, mita laħket Sara bil ġid collu li taha missierha u bil flûs li raddilhom Gabelu, lil Rafieli talbuh jieħu sehem minn dac collu li giebu magħhom, mkar in-nofs; imma, dan uriehom li hu anġlu mibgħut mn'Alla taħt ix-xbiha ta bniedem biex lilhom ifarrag f'id-duejjak tagħhom, u li xejn minnhom ma ried ħlief l'ibiercu l'Alla tal għegubijiet li għamel magħhom. F'dakka uaħda, l'anġlu daret miegħu dija cbira li ma bħalha, u ilcoll xteħtu uicċhom fl'art kuddiemu mregħda, u l'anġlu għamlilhom il kalb u kallhom: "La tibzghux, Alla jibka jiekaf magħcom! Għax magħcom iddauuart dan iz-żmien collu, chif chienet ir-rieda tiegħu; Lilu biercu, Lilu faħħru. Għâd li intom contu tarauni niecol, jien niecol ma contx; l'ichel tiegħi u ix-xorb tiegħi, il bniedem ma jistax jarahom. Issa usalt biex nerġa għall kuddiem Alla; intcom biercuh u xandru ma colħadd l'egħgubijiet tiegħu." Damu tlet siegħat sħaħ ifaħħru l'Alla iz-żeuġ Tobijiet u Anni u Sara, u l'erba' mbaġħd

telku isemmu ma colhadd chemm Alla l'inbierec is-setgħa tiegħu bla kies, u chemm ħenn għalihom; għaliex, jecc hu xierak li uieħed ma jitchellimx fuk l'icunu kalu bejniethom il ħbieb, jaħtigilna imma nfaħ-ħru l'Alla għall ħniena tiegħu, biex colhadd ibiercu.

* * *

Għidtilcom fil biċu l'irrid npattihielu lil Patri Allegra; imma, l'aħjar li nagħmel nistaksicom jecc hux tasseu li Alla ħabbcom mita bagħtilcom anġlu ieħor, San Rafieli ieħor, lilcom it-tfâl. Għaliex Patri Allegra għalicom it-tfâl, San Rafiel ieħor; f'idejh fdaucom misserijietcom u ommijietcom; isingħu minnu, agħmlu li igħidilcom, għax icun għall g'id tagħcom; ħajjru lil sħabcom jingabru haun ucoll, jilagħbu magħcom f'loc jitbegħdu biex imorru għall *football*, u haun jitgħallmu dac l'imisshom jafu biex jibkgħu tfâl tajjba, għax Patri Allegra u il kassisin u l'oħrajn li igħinuh, ħaġa oħra ma iridux minncom ħlief il g'id tagħcom bħall anġlu San Rafiel, li mita Tobija staksih x'jismu, dac kallu: Jien Azarija, li jigifieri *Għajjuna l'Alla*.

ALF. M. GALEA.

Mîn jixtieq jakra "**Hajjê Tobija**" (u imissu' colhadd jakraha daks chemm hi sabieħa u għa't-tagħlim li fiha) jissellef jeu jixtri in-Nru. 95 ta daun il Cotba.

— Din it-taħdita saret ucoll l'it-tfâl ta Birchircara, nhar is-16 ta Novembru, f'it-tiättru tal Oratorju "**DOMENICO SAVIO**".

Nihil obstat. Die 18 Novembris 1910.

ALOISIUS CAN. FARRUGIA, *Cens. Theol.*

ISMU MIEGHU !

Il Ctieb Nru. **94** ta daun il
Cotba tal Moghdija taz-Zmien

(b'ħafna stampi)

hareġ it-tieni darba
daks chemm nghogob

u ghâd li hrigna minnu

5000 uiehed

daluakt ma jibkghax minnu għall beigh.

Mîn ma lahakx xtàra, ighaggel.

Jimbieh Żeuġ soldi biss !

C O T B A
T A L
M O G H D I J A T A Z - Z M I E N

Nru. 98.	Fiex tkatta Siegha	2d.
„ 99.	Gharajjes bla hsieb	2d.
„ 85.	Id-Draujiet tal Maltin.	2d.
„ 90.	Il-Gharusa tal Mosta	2d.
„ 88.	Dac Suldat !	2d.
„ 89.	Gianna D'Arc.	2d.
„ 80.	Ulied Dun Bosco f'Malta	3d.
„ 84.	It-Thezhiza ta Messina	3d.
„ 81.	David u Stejfen	3d.
„ 82.	Dumàc u Titu	3d.
„ 83.	Ma Duar Gezù	4d.
